

ಶ್ರೀಃ  
ಶ್ರೀಮತೇ ರಾಮಾನುಜಾಯ ನಮಃ  
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ಲೀಲಾಶುಕಕವಿ ವಿರಚಿತಂ  
॥ ಶ್ರೀ ಕೃಷ್ಣಕರ್ಣಾಮೃತಂ ॥

*This document has been prepared by*

*Sunder Kidāmbi*

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕನ್

*His Holiness śrīmad āṇḍavan śrīraṅgam*

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

## || ಶ್ರೀ ಕೃಷ್ಣಕರ್ಣಾಮೃತಂ ||

|| ಪ್ರಥಮಾಶ್ವಾಸಃ ||

ಚಿಂತಾಮಣಿರ್ಜಯತಿ ಸೋಮಗಿರಿಗುರುಮೇಘ

ಶಿಕ್ಷಾಗುರುಶ್ಚ ಭಗವಾನ್ ಶಿಖಿಪಿಂಛಮೌಳಿಃ |

ಯತ್ಪಾದಕಲ್ಪತರುಪಲ್ಲವಶೇಖರೇಷು

ಲೀಲಾಸ್ವಯಂವರರಸಂ ಲಭತೇ ಜಯಶ್ರೀಃ || 1.1 ||

ಅಸ್ತಿ ಸ್ವಸ್ತರುಣೀಕರಾಗ್ರವಿಲಸತ್ಕಲ್ಪಪ್ರಸೂನಾಪ್ಲುತಂ

ವಸ್ತುಪ್ರಸ್ತುತವೇಣುನಾದಲಹರೀನಿರ್ವಾಣನಿರ್ವ್ಯಾಕುಲಂ |

ಸ್ರಸ್ತಸ್ರಸ್ತನಿರುದ್ಧನೀವಿವಿಲಸದ್ಗೋಪೀಸಹಸ್ರಾವೃತಂ

ಹಸ್ತನ್ಯಸ್ತನತಾಪವರ್ಗಮಖಿಲೋದಾರಂ ಕಿಶೋರಾಕೃತಿ || 1.2 ||

ಚಾತುರ್ಯೈಕನಿಧಾನಸೀಮಚಪಲಾಪಾಂಗಚ್ಛಟಾಕಾಮಂಥರಂ

ಲಾವಣ್ಯಾಮೃತವೀಚಿಲಾಲಿತದೃಶಂ ಲಕ್ಷ್ಮೀಕಟಾಕ್ಷಾದೃತಂ |

ಕಾಲಿಂದೀಪುಲಿನಾಂಗಣಪ್ರಣಯಿನಂ ಕಾಮಾವತಾರಾಂಕುರಂ

ಬಾಲಂ ನೀಲಮಮೀ ವಯಂ ಮಧುರಿಮಸ್ವಾರಾಜ್ಯಮಾರಾಧ್ನುಮಃ || 1.3 ||

ಬಹೋತ್ತಂಸವಿಲಾಸಿಕುಂತಲಭರಂ ಮಾಧುರ್ಯಮಗ್ನಾನನಂ

ಪ್ರೋನ್ಮೀಲನ್ನವಯೌವನಂ ಪ್ರವಿಲಸದ್ವೇಣುಪ್ರಣಾದಾಮೃತಂ |

ಆಪೀನಸ್ತನಕುಟ್ಟಲಾಭಿರಭಿತೋ ಗೋಪೀಭಿರಾರಾಧಿತಂ

ಜ್ಯೋತಿಶ್ಚೇತಸಿ ನಶ್ಚಕಾಸ್ತಿ ಜಗತಾಮೇಕಾಭಿರಾಮಾದ್ಭುತಂ || 1.4 ||

ಮಧುರತರಸ್ಮಿತಾಮೃತವಿಮುಗ್ಧಮುಖಾಂಬುರುಹಂ

ಮದಶಿಖಿಪಿಂಛಲಾಂಛಿತಮನೋಜ್ಞಕಚಪ್ರಚಯಂ |

ವಿಷಯವಿಷಾಮಿಷಗ್ರಸನಗೃಧ್ನುನಿ ಚೇತಸಿ ಮೇ  
ವಿಪುಲವಿಲೋಚನಂ ಕಿಮಪಿ ಧಾಮ ಚಕಾಸ್ತಿ ಚಿರಂ || 1.5 ||

ಮುಕುಲಾಯಮಾನನಯನಾಂಬುಜಂ ವಿಭೋ -  
ಮುರಳೀನಿನಾದಮಕರಂದನಿರ್ಭರಂ |  
ಮುಕುರಾಯಮಾಣಮೃದುಗಂಡಮಂಡಲಂ  
ಮುಖಪಂಕಜಂ ಮನಸಿ ಮೇ ವಿಜೃಂಭತಾಂ || 1.6 ||

ಕಮನೀಯಕಿಶೋರಮುಗ್ಧಮೂರ್ತೀಃ  
ಕಲವೇಣುಕ್ಷಣಿತಾದೃತಾನನೇಂದೋಃ |  
ಮಮ ವಾಚಿ ವಿಜೃಂಭತಾಂ ಮುರಾರೇ -  
ರ್ಮಧುರಿಮ್ಞಃ ಕಣಿಕಾಪಿ ಕಾಪಿ ಕಾಪಿ || 1.7 ||

ಮದಶಿಖಂಡಿಶಿಖಂಡವಿಭೂಷಣಂ  
ಮದನಮಂಥರಮುಗ್ಧಮುಖಾಂಬುಜಂ |  
ವ್ರಜವಧೂನಯನಾಂಚಲವಂಚಿತಂ  
ವಿಜಯತಾಂ ಮಮ ವಾಙ್ಮಯಜೀವಿತಂ || 1.8 ||

ಪಲ್ಲವಾರುಣಪಾಣಿಪಂಕಜಸಂಗಿವೇಣುರವಾಕುಲಂ  
ಫುಲ್ಲಪಾಟಲಪಾಟಲೀಪರಿವಾದಿಪಾದಸರೋರುಹಂ |  
ಉಲ್ಲಸನ್ಮಧುರಾಧರದ್ಯುತಿಮಂಜರೀಸರಸಾನನಂ  
ವಲ್ಲವೀಕುಚಕುಂಭಕುಂಕುಮಪಂಕಿಲಂ ಪ್ರಭುಮಾಶ್ರಯೇ || 1.9 ||

ಅಪಾಂಗರೇಖಾಭಿರಭಂಗುರಾಭಿ -  
ರನಂಗರೇಖಾರಸರಂಜಿತಾಭಿಃ |  
ಅನುಕ್ಷಣಂ ವಲ್ಲವಸುಂದರೀಭಿ -  
ರಭ್ಯರ್ಚ್ಯಮಾನಂ ವಿಭುಮಾಶ್ರಯಾಮಃ || 1.10 ||

ಹೃದಯೇ ಮಮ ಹೃದ್ಯವಿಭ್ರಮಾಣಾಂ  
 ಹೃದಯಂ ಹರ್ಷವಿಶಾಲಲೋಲನೇತ್ರಂ |  
 ತರುಣಂ ವ್ರಜಬಾಲಸುಂದರೀಣಾಂ  
 ತರಲಂ ಕಿಂಚನ ಧಾಮ ಸನ್ನಿಧತ್ತಾಂ || 1.11 ||

ನಿಖಿಲಭುವನಲಕ್ಷ್ಮೀನಿತ್ಯಲೀಲಾಸ್ವದಾಭ್ಯಾಂ  
 ಕಮಲವಿಪಿನವೀಧೀಗರ್ವಸರ್ವಂಕಷಾಭ್ಯಾಂ |  
 ಪ್ರಣಮದಭಯದಾನಪ್ರೌಢಿಗಾಢೋದ್ಧತಾಭ್ಯಾಂ  
 ಕಿಮಪಿ ವಹತು ಚೇತಃ ಕೃಷ್ಣಪಾದಾಂಬುಜಾಭ್ಯಾಂ || 1.12 ||

ಪ್ರಣಯಪರಿಣತಾಭ್ಯಾಂ ಪ್ರಾಭವಾಲಂಬನಾಭ್ಯಾಂ  
 ಪ್ರತಿಪದಲಿತಾಭ್ಯಾಂ ಪ್ರತ್ಯಹಂ ನೂತನಾಭ್ಯಾಂ |  
 ಪತಿಮುಹುರಧಿಕಾಭ್ಯಾಂ ಪ್ರಸ್ನುವಲ್ಲೋಚನಾಭ್ಯಾಂ  
 ಪ್ರಭವತು ಹೃದಯೇ ನಃ ಪ್ರಾಣನಾಥಃ ಕಿಶೋರಃ || 1.13 ||

ಮಾಧುರ್ಯವಾರಿಧಿಮದಾಂಧತರಂಗಭಂಗೀ -  
 ಶೃಂಗಾರಸಂಕಲಿತಶೀತಕಿಶೋರವೇಷಂ |  
 ಆಮಂದಹಾಸಲಿತಾನನಚಂದ್ರಬಿಂಬ -  
 ಮಾನಂದಸಂಪ್ಲವಮನುಪ್ಲವತಾಂ ಮನೋ ಮೇ || 1.14 ||

ಅವ್ಯಾಜಮಂಜುಲಮುಖಾಂಬುಜಮುಗ್ಧಭಾವೈ -  
 ರಾಸ್ವಾದ್ಯಮಾನನಿಜವೇಣುವಿನೋದನಾದಂ |  
 ಆಕ್ರೀಡತಾಮರುಣಪಾದಸರೋರುಹಾಭ್ಯಾ -  
 ಮಾದ್ರೇ ಮದೀಯಹೃದಯೇ ಭುವನಾದ್ರ್ಯಮೋಜಃ || 1.15 ||

ಮಣಿನೂಪುರವಾಚಾಲಂ ವಂದೇ ತಚ್ಚರಣಂ ವಿಭೋಃ |  
 ಲಲಿತಾನಿ ಯದೀಯಾನಿ ಲಕ್ಷ್ಮಣಿ ವ್ರಜವೀಧಿಷು || 1.16 ||

ಮಮ ಚೇತಸಿ ಸ್ಫುರತು ವಲ್ಲವೀವಿಭೋ -  
 ಮಣಿನೂಪುರಪ್ರಣಯಿಮಂಜುಶಿಂಜಿತಂ |

ಕಮಲಾವನೇಚರಕಳಿಂದಕನ್ಯಕಾ -

ಕಲಹಂಸಕಂಠಕಲಕೂಜಿತಾದೃತಂ || 1.17 ||

ತರುಣಾರುಣಕರುಣಾಮಯವಿಪುಲಾಯತನಯನಂ

ಕಮಲಾಕುಚಕಲಶೀಭರವಿಪುಲೀಕೃತಹೃದಯಂ |

ಮುರಳೀರವತರಳೀಕೃತಮುನಿಮಾನಸನಲಿನಂ

ಮಮ ಖೀಲತಿ ಮದಚೇತಸಿ ಮಧುರಾಧರಮಮೃತಂ || 1.18 ||

ಆಮುಗ್ಧಮರ್ಧನಯನಾಂಬುಜಚುಂಬ್ಯಮಾನ -

ಹರ್ಷಾಕುಲವ್ರಜವಧೂಮಧುರಾನನೇಂದೋಃ |

ಆರಬ್ಧವೇಣುರವಮಾದಿಕಿಶೋರಮೂರ್ತೀ -

ರಾವಿರ್ಭವಂತಿ ಮಮ ಚೇತಸಿ ಕೇಽಪಿ ಭಾವಾಃ || 1.19 ||

ಕಲಕ್ಷಣಿತಕಂಕಣಂ ಕರನಿರುದ್ಧಪೀತಾಂಬರಂ

ಕ್ರಮಪ್ರಸೃತಕುಂತಲಂ ಕಲಿತಬರ್ಹಭೂಷಂ ವಿಭೋ |

ಪುನಃ ಪ್ರಸೃತಿಚಾಪಲಂ ಪ್ರಣಯಿನೀಭುಜಾಯಂತ್ರಿತಂ

ಮಮ ಸ್ಫುರತು ಮಾನಸೇ ಮದನಕೇಳಿಶಯ್ಯೋತ್ಥಿತಂ || 1.20 ||

ಸ್ತೋಕಸ್ತೋಕನಿರುದ್ಯಮಾನಮೃದುಲಪ್ರಸ್ಯಂದಿಮಂದಸ್ಥಿತಂ

ಪ್ರೇಮೋದ್ಭೇದನಿರರ್ಗಳಪ್ರಸೃಮರಪ್ರವ್ಯಕ್ತರೋಮೋದ್ಗಮಂ |

ಶ್ರೋತ್ರಶ್ರೋತ್ರಮನೋಹರವ್ರಜವಧೂಲೀಲಾಮಿಥೋ ಜಲ್ಪಿತಂ

ಮಿಥ್ಯಾಸ್ವಾಪಮುಪಾಸ್ಮಹೇ ಭಗವತಃ ಕ್ರೀಡಾನಿಮೀಲದ್ವೃಶಃ || 1.21 ||

ವಿಚಿತ್ರಪತ್ರಾಂಕುರಶಾಲಿಬಾಲಾ -

ಸ್ತನಾಂತರಂ ಮೌನಿಮನೋಂತರಂ ವಾ |

ಅಪಾಸ್ಯ ವೃಂದಾವನಪಾದಪಾಸ್ಯ -

ಮುಪಾಸ್ಯಮನ್ಯನ್ನ ವಿಲೋಕಯಾಮಃ || 1.22 ||

ಸಾರ್ಧಂ ಸಮೃದ್ಧೈರಮೃತಾಯಮಾನೈ -

ರಾಧ್ಮಾಯಮಾನೈರ್ಮುರಳೀನಿನಾದೈಃ |

ಮೂರ್ಧಾಭಿಷಿಕ್ತಂ ಮಧುರಾಕೃತೀನಾಂ  
ಬಾಲಂ ಕದಾ ನಾಮ ವಿಲೋಕಯಿಷ್ಯೇ || 1.23 ||

ಶಿಶಿರೀಕುರುತೇ ಕದಾನು ನಃ  
ಶಿಖಿಪಿಂಞಾಭರಣಶ್ಚಿದೃಶೋಃ |  
ಯುಗಳಂ ವಿಗಳನ್ಮಧುದ್ರವ  
ಸ್ಮಿತಮುದ್ರಾಮೃದುನಾ ಮುಖೇಂದುನಾ || 1.24 ||

ಕಾರುಣ್ಯಕರ್ಬುರಕಟಾಕ್ಷನಿರೀಕ್ಷಣೇನ  
ತಾರುಣ್ಯಸಂವಳಿತಶೈಶವವೈಭವೇನ |  
ಆಪುಷ್ಣತಾ ಭುವನಮದ್ಭುತವಿಭ್ರಮೇಣ  
ಶ್ರೀಕೃಷ್ಣಚಂದ್ರ! ಶಿಶಿರೀ ಕುರು ಲೋಚನಂ ಮೇ || 1.25 ||

ಕದಾ ವಾ ಕಾಳಿಂದೀಕುವಲಯದಳಶ್ಯಾಮಲತರಾಃ  
ಕಟಾಕ್ಷಾ ಲಕ್ಷ್ಯಂತೇ ಕಿಮಪಿ ಕರುಣಾವೀಚಿನಿಚಿತಾಃ |  
ಕದಾ ವಾ ಕಂದರ್ಪಪ್ರತಿಭಟಜಟಾಚಂದ್ರಶಿಶಿರಾಃ  
ಕಿಮಪ್ಯಂತಸ್ತೋಷಂ ದದತಿ ಮುರಳೀಕೇಳಿನಿನದಾಃ || 1.26 ||

ಅಧೀರಮಾಲೋಕಿತಮಾದ್ರ್ವಜಲ್ಪಿತಂ  
ಗತಂ ಚ ಗಂಭೀರವಿಲಾಸಮಂಥರಂ |  
ಅಮಂದಮಾಲಿಂಗಿತಮಾಕುಲೋನ್ಮದ -  
ಸ್ಮಿತಂ ಚ ತೇ ನಾಥ ವದಂತಿ ಗೋಪಿಕಾಃ || 1.27 ||

ಅಸ್ತೋಕಸ್ಮಿತಭರಮಾಯತಾಯತಾಕ್ಷಂ  
ನಿಶ್ಯೇಷಸ್ತನಮೃದಿತಂ ಪ್ರಜಾಂಗನಾಭಿಃ |  
ನಿಸ್ಸೀಮಸ್ತಬಕಿತನೀಲಕಾಂತಿಧಾರಂ  
ದೃಶ್ಯಾಸಂ ತ್ರಿಭುವನಸುಂದರಂ ಮಹಸ್ತೇ || 1.28 ||

ಮಯಿ ಪ್ರಸಾದಂ ಮಧುರೈಃ ಕಟಾಕ್ಷೈಃ -  
 ವಂಶೀನಿನಾದಾನುಚರೈರ್ವಿಧೇಹಿ |  
 ತ್ವಯಿ ಪ್ರಸನ್ನೇ ಕಿಮಿಹಾಪರೈರ್ನ -  
 ಸ್ವಯ್ಯಪ್ರಸನ್ನೇ ಕಿಮಿಹಾಪರೈರ್ನಃ || 1.29 ||

ನಿಬದ್ಧಮುಗ್ಧಾಂಜಲಿರೇಷ ಯಾಚೇ  
 ನೀರಂಧ್ರದೈನ್ಯೋನ್ನತಮುಕ್ತಕಂಠಂ |  
 ದಯಾಂಬುಧೇ ದೇವ ಭವತ್ಕಟಾಕ್ಷ -  
 ದಾಕ್ಷಿಣ್ಯಲೇಶೇನ ಸಕೃನ್ನಿಷಿಂಚ || 1.30 ||

ಪಿಂಛಾವತಂಸರಚನೋಚಿತಕೇಶಪಾಶೇ  
 ಪೀನಸ್ತನೀನಯನಪಂಕಜಪೂಜನೀಯೇ |  
 ಚಂದ್ರಾರವಿಂದವಿಜಯೋದ್ಯತವಕ್ತ್ರಬಿಂಬೇ  
 ಚಾಪಲ್ಯಮೇತಿ ನಯನಂ ತವ ಶೈಶವೇ ನಃ || 1.31 ||

ತ್ವಚ್ಛೈಶವಂ ತ್ರಿಭುವನಾದ್ಭುತಮಿತ್ಯವೈಮಿ  
 ಯಚ್ಚಾಪಲಂ ಚ ಮಮ ವಾಗವಿವಾದಗಮ್ಯಂ |  
 ತತ್ಕಿಂ ಕರೋಮಿ ವಿರಣನ್ಮೂಲೇವಿಲಾಸ -  
 ಮುಗ್ಧಂ ಮುಖಾಂಬುಜಮುದೀಕ್ಷಿತುಮೀಕ್ಷಣಾಭ್ಯಾಂ || 1.32 ||

ಪರ್ಯಾಚಿತಾಮೃತರಸಾನಿ ಪದಾರ್ಥಭಂಗೀ  
 ಫಲ್ಲೂನಿ ವಲ್ಲಿತವಿಶಾಲವಿಲೋಚನಾನಿ |  
 ಬಾಲ್ಯಾಧಿಕಾನಿ ಮದವಲ್ಲವಭಾವಿತಾನಿ  
 ಭಾವೇ ಲುಠಂತಿ ಸುದೃಶಾಂ ತವ ಜಲ್ಪಿತಾನಿ || 1.33 ||

ಪುನಃ ಪ್ರಸನ್ನೇನ ಮುಖೇಂದುತೇಜಸಾ  
 ಪುರೋಽವತೀರ್ಣಸ್ಯ ಕೃಪಾಮಹಾಂಬುಧೇಃ |  
 ತದೇವ ಲೀಲಾಮುರಳೀರವಾಮೃತಂ  
 ಸಮಾಧಿವಿಘ್ನಾಯ ಕದಾನು ಮೇ ಭವೇತ್ || 1.34 ||

ಭಾವೇನ ಮುಗ್ಧಚಪಲೇನ ವಿಲೋಕನೇನ  
 ಮನ್ಮಾನಸೇ ಕಿಮಪಿ ಚಾಪಲಮುದ್ವಹಂತಂ |  
 ಲೋಲೇನ ಲೋಚನರಸಾಯನಮೀಕ್ಷಣೇನ  
 ಲೀಲಾಕಿಶೋರಮುಪಗೂಹಿತುಮುತ್ಸುಕೋಽಸ್ಮಿ || 1.35 ||

ಅಧೀರಬಿಂಬಾಧರವಿಭ್ರಮೇಣ  
 ಹರ್ಷಾದ್ರವೇಣುಸ್ವರಸಂಪದಾ ಚ |  
 ಅನೇನ ಕೇನಾಪಿ ಮನೋಹರೇಣ  
 ಹಾ ಹಂತ ಹಾ ಹಂತ ಮನೋ ಧಿನೋತಿ || 1.36 ||

ಯಾವನ್ನ ಮೇ ನಿಖಿಲಮರ್ಮದೃಢಾಭಿಘಾತ -  
 ನಿಸ್ಸಂಧಿಬಂಧನಮುದೇತ್ಯಸಪೋಪತಾಪಃ |  
 ತಾವದ್ವಿಭೋ ಭವತು ತಾವಕವಕ್ತ್ರಚಂದ್ರ -  
 ಚಂದ್ರಾತಪದ್ವಿಗುಣಿತಾ ಮಮ ಚಿತ್ತಧಾರಾ || 1.37 ||

ಯಾವನ್ನ ಮೇ ನರದಶಾ ದಶಮೀ ದೃಶೋಽಪಿ  
 ರಂಧ್ರಾದುದೇತಿ ತಿಮಿರೀಕೃತಸರ್ವಭಾವಾ |  
 ಲಾವಣ್ಯಕೇಳಿಭವನಂ ತವ ತಾವದೇತು  
 ಲಕ್ಷ್ಮ್ಯಾಃ ಸಮುತ್ಕ್ವಣಿತವೇಣುಮುಖೇಂದುಬಿಂಬಂ || 1.38 ||

ಆಲೋಲಲೋಚನವಿಲೋಕಿತಕೇಳಿಧಾರಾ -  
 ನೀರಾಜಿತಾಗ್ರಸರಣೇಃ ಕರುಣಾಂಬುರಾಶೇಃ |  
 ಆದ್ರಾಣಿ ವೇಣುನಿನದ್ಯೈಃ ಪ್ರತಿನಾದಪೂರೈಃ -  
 ರಾಕರ್ಣಯಾಮಿ ಮಣಿನೂಪುರಶಿಂಜಿತಾನಿ || 1.39 ||

ಹೇ ದೇವ ಹೇ ದಯಿತ ಹೇ ಜಗದೇಕಬಂಧೋ  
 ಕೇ ಕೃಷ್ಣ ಹೇ ಚಪಲ ಹೇ ಕರುಣೈಕಸಿಂಧೋ |  
 ಹೇ ನಾಥ ಹೇ ರಮಣ ಹೇ ನಯನಾಭಿರಾಮ  
 ಹಾ ಹಾ ಕದಾ ನು ಭವಿತಾಸಿ ಪದಂ ದೃಶೋಮೇ || 1.40 ||

ಅಮೂನ್ಯಧನ್ಯಾನಿ ದಿನಾಂತರಾಣಿ  
 ಹರೇ ತ್ವದಾಲೋಕನಮಂತರೇಣ |  
 ಅನಾಥಬಂಧೋ ಕರುಣೈಕಸಿಂಧೋ  
 ಹಾ ಹಂತ ಹಾ ಹಂತ ಕಥಂ ನಯಾಮಿ || 1.41 ||

ಕಿಮಿವ ಶೃಣುಮಃ ಕಸ್ಯ ಬ್ರೂಮಃ ಕಥಂ ಕೃತಮಾಶಯಾ  
 ಕಥಯತ ಕಥಂ ಧನ್ಯಾಮನ್ಯಾಮಹೇ ಹೃದಯೇಶಯಂ |  
 ಮಧುರಮಧುರಸ್ಮೇರಾಕಾರೇ ಮನೋನಯನೋತ್ಸವೇ  
 ಕೃಪಣಕೃಪಣಾ ಕೃಷ್ಣೇ ತೃಷ್ಣಾ ಚಿರಂ ಬತ ಲಂಬತೇ || 1.42 ||

ಆಭ್ಯಾಂ ವಿಲೋಚನಾಭ್ಯಾ -  
 ಮಂಬುಜದಳಲಲಿತಲೋಚನಂ ಬಾಲಂ |  
 ದ್ವಾಭ್ಯಾಮಪಿ ಪರಿರಬ್ಧಂ  
 ದೂರೇ ಮಮ ಹಂತ ದೈವಸಾಮಗ್ರೀ || 1.43 ||

ಅಶ್ರಾಂತಸ್ಮಿತಮರುಣಾರುಣಾಧರೋಷಂ  
 ಹರ್ಷಾದ್ರ್ದ್ವಿಗುಣಮನೋಜ್ಞವೇಣುಗೀತಂ |  
 ವಿಭ್ರಾಮ್ಯದ್ವಿಪುಲವಿಲೋಚನಾರ್ಧಮುಗ್ಧಂ  
 ವೀಕ್ಷಿಷ್ಯೇ ತವ ವದನಾಂಬುಜಂ ಕದಾ ನು || 1.44 ||

ಲೀಲಾಯತಾಭ್ಯಾಂ ರಸಶೀತಲಾಭ್ಯಾಂ  
 ನೀಲಾರುಣಾಭ್ಯಾಂ ನಯನಾಂಬುಜಾಭ್ಯಾಂ |  
 ಆಲೋಕಯೇದದ್ಭುತವಿಭ್ರಮಾಭ್ಯಾಂ  
 ಬಾಲಃ ಕದಾ ಕಾರುಣಿಕಃ ಕಿಶೋರಃ || 1.45 ||

ಬಹುಳಚಿಕುರಭಾರಂ ಬದ್ಧಪಿಂಞಾವತಂಸಂ  
 ಚಪಲಚಪಲನೇತ್ರಂ ಚಾರುಬಿಂಬಾಧರೋಷಂ |  
 ಮಧುರಮೃದುಲಹಾಸಂ ಮಂಥರೋದಾರಲೀಲಂ  
 ಮೃಗಯತಿ ನಯನಂ ಮೇ ಮುಗ್ಧವೇಷಂ ಮುರಾರೇಃ || 1.46 ||

ಬಹುಲಜಲದಚ್ಛಾಯಾಚೋರೇ ವಿಲಾಸಭರಾಲಸಂ  
 ಮದಶಿಖಿಶಿಖಾಲೀಲೋತ್ತಂಸಂ ಮನೋಜ್ಞಮುಖಾಂಬುಜಂ |  
 ಕಮಪಿ ಕಮಲಾಪಾಂಗೋದಗ್ರಪ್ರಪನ್ನಜಗಜ್ಜಿತಂ  
 ಮಧುರಿಮಪರೀಪಾಕೋದ್ರೇಕಂ ವಯಂ ಮೃಗಯಾಮಹೇ || 1.47 ||

ಪರಾಮೃಶ್ಯಂ ದೂರೇ ಪರಿಶದಿ ಮುನೀನಾಂ ವ್ರಜವಧೂ -  
 ದೃಶಾಂ ದೃಶ್ಯಂ ಶಶ್ವತ್ತಿಭುವನಮನೋಹಾರಿವಪುಷಂ |  
 ಅನಾಮೃಶ್ಯಂ ವಾಚಾಮನಿದಮುದಯಾನಾಮಪಿ ಕದಾ  
 ದರೀದೃಶ್ಯೇ ದೇವಂ ದರದಳಿತನೀಲೋತ್ಪಲನಿಭಂ || 1.48 ||

ಲೀಲಾನಾನಾಂಬುಜಮಧೀರಮುದೀಕ್ಷಮಾಣಂ  
 ನರ್ಮಾಣಿ ವೇಣುವಿವರೇಷು ನಿವೇಶಯಂತಂ |  
 ಡೋಲಾಯಮಾನನಯನಂ ನಯನಾಭಿರಾಮಂ  
 ದೇವಂ ಕದಾನು ದಯಿತಂ ವ್ಯತಿಲೋಕಯಿಷ್ಯೇ || 1.49 ||

ಲಗ್ನಂ ಮುಹುರ್ಮನಸಿ ಲಂಪಟಿಸಂಪ್ರದಾಯಿ  
 ಲೇಖಾವಿಲೇಖನರಸಜ್ಞಮನೋಜ್ಞವೇಷಂ |  
 ಲಜ್ಜನ್ಮೃದುಸ್ಥಿತಮಧುಸ್ನಪಿತಾಧರಾಂಶು -  
 ರಾಕೇಂದುಲಾಳಿತಮುಖೇಂದು ಮುಕುಂದಬಾಲ್ಯಂ || 1.50 ||

ಅಹಿಮಕರಕರನಿಕರಮೃದುಮೃದಿತಲಕ್ಷ್ಮೀ -  
 ಸರಸತರಸರಸಿರುಹಸದೃಶದೃಶಿ ದೇವೇ |  
 ವ್ರಜಯುವತಿರತಿಕಲಹವಿಜಯಿನಿಜಲೀಲಾ -  
 ಮದಮುದಿತವದನಶಶಿಮಧುರಿಮಣಿ ಲೀಯೇ || 1.51 ||

ಕರಕಮಲದಲದಳಿತಲಳಿತತರವಂಶೀ  
 ಕಲನಿನದಗಳದಮೃತಘನಸರಸಿ ದೇವೇ |  
 ಸಹಜರಸಭರಭರಿತದರಹಸಿತವೀಧೀ -  
 ಸತತವಹದಧರಮಣಿಮಧುರಿಮಣಿ ಲೀಯೇ || 1.52 ||

ಕುಸುಮಶರಶರಸಮರಕುಪಿತಮದಗೋಪೀ -

ಕುಚಕಲಶಘಸ್ಯುಣರಸಲಸದುರಸಿ ದೇವೇ |

ಮದಲುಲಿತಮೃದುಹಸಿತಮುಷಿತಶಶಿಶೋಭಾ -

ಮುಹುರಧಿಕಮುಖಕಮಲಮಧುರಿಮಣಿ ಲೀಯೇ || 1.53 ||

ಆನಮ್ರಾಮಸಿತಭ್ರುವೋರುಪಚಿತಾಮಕ್ಷೀಣಪಕ್ಷ್ಮಾಂಕುರೇ -

ಷ್ವಾಲೋಲಾಮನುರಾಗಿಣೋರ್ನಯನಯೋರಾದ್ರಾಫಂ ಮೃದೌ ಜಲ್ಪಿತೇ |

ಆತಾಮ್ರಾಮಧರಾಮೃತೇ ಮದಕಲಾಮಮ್ಲಾನವಂಶೀರವೇ -

ಷ್ವಾಶಾಸ್ತೇ ಮಮ ಲೋಚನಂ ವ್ರಜಶಿಶೋಮೂರ್ತಿಂ

ಜಗನ್ಮೋಹಿನೀಂ || 1.54 ||

ತತ್ಕೈಶೋರಂ ತಚ್ಚ ವಕ್ತ್ರಾರವಿಂದಂ

ತತ್ಕಾರುಣ್ಯಂ ತೇ ಚ ಲೀಲಾಕಟಾಕ್ಷಾಃ |

ತತ್ಸೌಂದರ್ಯಂ ಸಾ ಚ ಮಂದಸ್ಮಿತಶ್ರೀಃ

ಸತ್ಯಂ ಸತ್ಯಂ ದುರ್ಲಭಂ ದೈವತೇಷು || 1.55 ||

ವಿಶ್ವೋಪಪ್ಲವಶಮನೈಕಬದ್ಧದೀಕ್ಷಂ

ವಿಶ್ವಾಸಸ್ತವಕಿತಚೇತಸಾಂ ಜನಾನಾಂ |

ಪಶ್ಯಾಮಃ ಪ್ರತಿನವಕಾಂತಿಕಂದಳಾದ್ರಾಫಂ

ಪಶ್ಯಾಮಃ ಪಥಿ ಪಥಿ ಶೈಶವಂ ಮುರಾರೇಃ || 1.56 ||

ಮೌಳಿಶ್ಚಂದ್ರಕಭೂಷಣಾ ಮರಕತ ಸ್ತಂಭಾಭಿರಾಮಂ ವಪು -

ರ್ವಕ್ತ್ರಂ ಚಿತ್ರವಿಮುಗ್ಧಹಾಸಮಧುರಂ ಬಾಲೇ ವಿಲೋಲೇ ದೃಶೌ |

ವಾಚಶೈಶವಶೀತಲಾಮದಗಜಶ್ಲಾಘ್ಯಾ ವಿಲಾಸಸ್ಥಿತಿ -

ಮ್ಫಂದಂ ಮಂದಮಯೇ ! ಕ ಏಷ ಮಥುರಾವೀಧೀಮಿತೋ

ಗಾಹತೇ || 1.57 ||

ಪಾದೌ ಪಾದವಿನಿರ್ಜಿತಾಂಬುಜವನೌ ಪದ್ಮಾಲಯಾಲಂಕೃತೌ

ಪಾಣೀ ವೇಣುವಿನೋದನಪ್ರಣಯಿನೌ ಪರ್ಯಾಪ್ತಶಿಲ್ಪಶ್ರಿಯೌ |

ಬಾಹೂ ದೋಹದಭಾಜನಂ ಮೃಗದೃಶಾಂ ಮಾಧುರ್ಯಧಾರಾ ಗಿರೋ  
ವಕ್ತ್ರಂ ವಾಗ್ವಿಭವಾತಿಲಂಘಿತಮಹೋ ! ಬಾಲಂ ಕಿಮೇತನ್ಮಹಃ || 1.58 ||

ಬರ್ಹಂ ನಾಮ ವಿಭೂಷಣಂ ಬಹುಮತಂ ವೇಷಾಯ ಶೇಷೈರಲಂ  
ವಕ್ತ್ರಂ ದ್ವಿತ್ರಿವಿಶೇಷಕಾಂತಿಲಹರೀವಿನ್ಯಾಸಧನ್ಯಾಧರಂ |  
ಶೀಲೈರಲ್ಪಧಿಯಾಮಗಮ್ಯವಿಭವೈಃ ಶೃಂಗಾರಭಂಗೀಮಯಂ  
ಚಿತ್ರಂ ಚಿತ್ರಮಹೋ ವಿಚಿತ್ರಮಮಹೋ ಚಿತ್ರಂ ವಿಚಿತ್ರಂ ಮಹಃ || 1.59 ||

ಅಗ್ರೇ ಸಮಗ್ರಯತಿ ಕಾಮಪಿ ಕೇಲಿಲಕ್ಷ್ಮೀ -  
ಮನ್ಯಾಸು ದಿಕ್ಷ್ವಪಿ ವಿಲೋಚನಮೇವ ಸಾಕ್ಷಿ |  
ಹಾ ಹಂತ ಹಸ್ತಮಥದೂರಮಹೋ ಕಿಮೇತ -  
ದಾಸೀತ್ ಕಿಶೋರಮಯಮಂಬ ! ಜಗತ್ತಯಂ ಮೇ || 1.60 ||

ಚಿಕುರಂ ಬಹುಳಂ ವಿರಳಂ ಭ್ರಮರಂ  
ಮೃದುಲಂ ವಚನಂ ವಿಪುಲಂ ನಯನಂ |  
ಅಧರಂ ಮಧುರಂ ವದನಂ ಲಲಿತಂ  
ಚಪಲಂ ಚರಿತಂತು ಕದಾಽನುಭವೇ || 1.61 ||

ಪರಿಪಾಲಯ ನಃ ಕೃಪಾಲಯೇ -  
ತ್ಯಸಕೃಜ್ಜಲ್ವಿತಮಾತ್ಮಬಾಂಧಬಃ |  
ಮುರಳೀ ಮೃದುಲಸ್ವನಾಂತರೇ  
ವಿಭುರಾಕರ್ಣಯಿತಾ ಕದಾ ನು ನಃ || 1.62 ||

ಕದಾ ನು ಕಸ್ಯಾಂ ನು ವಿಪದ್ವಶಾಯಾಂ  
ಕೈಶೋರಗಂಧಿಃ ಕರುಣಾಂಬುಧಿರ್ನಃ |  
ವಿಲೋಚನಾಭ್ಯಾಂ ವಿಪುಲಾಯತಾಭ್ಯಾಂ  
ವ್ಯಾಲೋಕಯಿಷ್ಯನ್ ವಿಷಯೀಕರೋತಿ || 1.63 ||

ಮಧುರಮಧರಬಿಂಬೇ ಮಂಜುಲಂ ಮಂದಹಾಸೇ  
 ಶಿಶಿರಮಮೃತವಾಕ್ಯೇ ಶೀತಲಂ ದೃಷ್ಟಿಪಾತೇ |  
 ವಿಪುಲಮರುಣನೇತ್ರೇ ವಿಶ್ರುತಂ ವೇಣುನಾದೇ  
 ಮರಕತಮಣಿನೀಲಂ ಬಾಲಮಾಲೋಕಯೇ ನು || 1.64 ||

ಮಾಧುರ್ಯಾದಪಿ ಮಧುರಂ ಮನ್ಮಥತಾತಸ್ಯ ಕಿಮಪಿ ಕೈಶೋರಂ |  
 ಚಾಪಲ್ಯಾದಪಿ ಚಪಲಂ ಚೇತೋ ಮಮ ಹರತಿ ಹಂತ ಕಿಂ ಕುರ್ಮಃ || 1.65 ||

ವಕ್ಷಸ್ಥಲೇ ಚ ವಿಪುಲಂ ನಯನೋತ್ಪಲೇ ಚ  
 ಮಂದಸ್ಮಿತೇ ಚ ಮೃದುಲಂ ಮದಜಲ್ಪಿತೇ ಚ |  
 ಬಿಂಬಾಧರೇ ಚ ಮಧುರಂ ಮುರಳೀರವೇ ಚ  
 ಬಾಲಂ ವಿಲಾಸನಿಧಿಮಾಕಲಯೇ ಕದಾ ನು || 1.66 ||

ಆದ್ರಾವಲೋಕಿತದಯಾಪರಿಣದ್ಧನೇತ್ರ -  
 ಮಾವಿಷ್ಣುತಸ್ಮಿತಸುಧಾಮಧುರಾಧರೋಷ್ಯಂ |  
 ಆದ್ಯಂ ಪುಮಾಂಸಮವತಂಸಿತಬರ್ಹಿಬರ್ಹ -  
 ಮಾಲೋಕಯಂತಿ ಕೃತಿನಃ ಕೃತಪುಣ್ಯಪುಂಜಾಃ || 1.67 ||

ಮಾರಃ ಸ್ವಯಂ ನು ಮಧುರದ್ಯುತಿಮಂಡಲಂ ನು  
 ಮಾಧುರ್ಯಮೇವ ನು ಮನೋನಯನಾಮೃತಂ ನು |  
 ವಾಣೀಮೃಜಾ ನು ಮಮ ಜೀವಿತವಲ್ಲಭೋ ನು  
 ಬಾಲೋಽಯಮಭ್ಯುದಯತೇ ಮಮ ಲೋಚನಾಯ || 1.68 ||

ಬಾಲೋಽಯಮಾಲೋಲವಿಲೋಚನೇನ  
 ವಕ್ತ್ರೇಣ ಚಿತ್ರೀಕೃತದಿಜ್ಜುಖೇನ |  
 ವೇಷೇಣ ಘೋಷೋಚಿತಭೂಷಣೇನ  
 ಮುಗ್ಧೇನ ದುಗ್ಧೇ ನಯನೋತ್ಸುಕಂ ನಃ || 1.69 ||

ಆಂದೋಳಿತಾಗ್ರಭುಜಮಾಕುಲನೇತ್ರಲೀಲ -  
 ಮಾದ್ರ್ಯಸ್ಮಿತಾದ್ರ್ಯವದನಾಂಬುಜಚಂದ್ರಬಿಂಬಂ |  
 ಶಿಂಜಾನಭೂಷಣಶತಂ ಶಿಖಿಪಿಂಛಮೌಳಿಂ  
 ಶೀತಂ ವಿಲೋಚನರಸಾಯನಮಭ್ಯುಪೈತಿ || 1.70 ||

ಪಶುಪಾಲಬಾಲಪರಿಷದ್ವಿಭೂಷಣಂ  
 ಶಿಶುರೇಷ ಶೀತಲವಿಲೋಲಲೋಚನಃ |  
 ಮೃದುಲಸ್ಮಿತಾದ್ರ್ಯವದನೇಂದುಸಂಪದಾ  
 ಮದಯನ್ಮದೀಯಹೃದಯಂ ವಿಗಾಹತೇ || 1.71 ||

ತದಿದಮುಪನತಂ ತಮಾಲನೀಲಂ  
 ತರಳವಿಲೋಚನತಾರಕಾಭಿರಾಮಂ |  
 ಮುದಿತಮುದಿತವಕ್ತ್ರಚಂದ್ರಬಿಂಬಂ  
 ಮುಖರಿತವೇಣುವಿಲಾಸಜೀವಿತಂ ಮೇ || 1.72 ||

ಚಾಪಲ್ಯಸೀಮ ಚಪಲಾನುಭವೈಕಸೀಮ  
 ಚಾತುರ್ಯಸೀಮ ಚತುರಾನನಶಿಲ್ಪಸೀಮ |  
 ಸೌರಭ್ಯಸೀಮ ಸಕಲಾದ್ಭುತಕೇಳಿಸೀಮ  
 ಸೌಭಾಗ್ಯಸೀಮ ತದಿದಂ ವ್ರಜಭಾಗ್ಯಸೀಮ || 1.73 ||

ಮಾಧುರ್ಯೇಣ ದ್ವಿಗುಣಶಿಶಿರಂ ವಕ್ತ್ರಚಂದ್ರಂ ವಹಂತೀ  
 ವಂಶೀವೀಥೀವಿಗಳದಮೃತಸ್ರೋತಸಾ ಸೇಚಯಂತೀ |  
 ಮದ್ವಾಣೀನಾಂ ವಿಹರಣಪದಂ ಮತ್ತಸೌಭಾಗ್ಯಭಾಜಾಂ  
 ಮತ್ಪುಣ್ಯಾನಾಂ ಪರಿಣತಿರಹೋ ನೇತ್ರಯೋಸ್ಸನ್ನಿಧತ್ತೇ || 1.74 ||

ತೇಜಸೇಽಸ್ತು ನಮೋ ಧೇನುಪಾಲಿನೇ ಲೋಕಪಾಲಿನೇ |  
 ರಾಧಾಪಯೋಧರೋತ್ಸಂಗಶಾಯಿನೇ ಶೇಷಶಾಯಿನೇ || 1.75 ||

ಧೇನುಪಾಲದಯಿತಾಸ್ತನಸ್ಥಲೀ -  
 ಧನ್ಯಕುಂಕುಮಸನಾಥಕಾಂತಯೇ |  
 ವೇಣುಗೀತಗತಿಮೂಲವೇಧಸೇ  
 ತೇಜಸೇ ತದಿದಮೋಂ ನಮೋ ನಮಃ || 1.76 ||

ಮೃದುಕ್ಷಣನ್ನೂಪುರಮಂಥರೇಣ  
 ಬಾಲೇನ ಪಾದಾಂಬುಜಪಲ್ಲವೇನ |  
 ಅನುಕ್ಷಣನ್ಮಂಜುಲವೇಣುಗೀತ -  
 ಮಾಯಾತಿ ಮೇ ಜೀವಿತಮಾತ್ಮಕೇಲಿ || 1.77 ||

ಸೋಽಯಂ ವಿಲಾಸಮುರಳೀನಿನದಾಮೃತೇನ  
 ಸಿಂಚನ್ನುದಂಚಿತಮಿದಂ ಮಮ ಕರ್ಣಯುಗ್ಮಂ |  
 ಆಯಾತಿ ಮೇ ನಯನಬಂಧುರನನ್ಯಬಂಧು -  
 ರಾನಂದಕಂದಳಿತಕೇಳಿಕಟಾಕ್ಷಲಕ್ಷ್ಯಃ || 1.78 ||

ದೂರಾದ್ವಿಲೋಕಯತಿ ವಾರಣಖೇಲಗಾಮೀ  
 ಧಾರಾಕಟಾಕ್ಷಭರಿತೇನ ವಿಲೋಚನೇನ |  
 ಆರಾದುಪೈತಿ ಹೃದಯಂಗಮವೇಣುನಾದ -  
 ವೇಣೀದುಘೇನ ದಶನಾವರಣೇನ ದೇವಃ || 1.79 ||

ತ್ರಿಭುವನಸರಸಾಭ್ಯಾಂ ದೀಪ್ತಭೂಷಾಪದಾಭ್ಯಾಂ  
 ದೃಶಿ ದೃಶಿ ಶಿಶಿರಾಭ್ಯಾಂ ದಿವ್ಯಲೀಲಾಕುಲಾಭ್ಯಾಂ |  
 ಅಶರಣಶರಣಾಭ್ಯಾಮದ್ಭುತಾಭ್ಯಾಂ ಪದಾಭ್ಯಾ -  
 ಮಯಮಯಮನುಕೂಜದ್ವೇಣುರಾಯಾತಿ ದೇವಃ || 1.80 ||

ಸೋಽಯಂ ಮುನೀಂದ್ರಜನಮಾನಸತಾಪಹಾರೀ  
 ಸೋಽಯಂ ಮದವ್ರಜವಧೂವಸನಾಪಹಾರೀ |  
 ಸೋಽಯಂ ತೃತೀಯಭುವನೇಶ್ವರದರ್ಪಹಾರೀ  
 ಸೋಽಯಂ ಮದೀಯಹೃದಯಾಂಬುರುಹಾಪಹಾರೀ || 1.81 ||

ಸರ್ವಜ್ಞತ್ವೇ ಚ ಮೌಢ್ಯೇ ಚ ಸಾರ್ವಭೌಮಮಿದಂ ಮಮ |  
ನಿರ್ವಿಶ್ವನ್ಮಯನಂ ತೇಜೋ ನಿರ್ವಾಣಪದಮಶ್ನುತೇ || 1.82 ||

ಕೃಷ್ಣಾನಮೇತತ್ಪುನರುಕ್ತಶೋಭ -  
ಮುಷ್ಣೇತರಾಂಶೋರುದಯಂ ಮುಖೇಂದೋಃ |  
ತೃಷ್ಣಾಂಬುರಾಶಿಂ ದ್ವಿಗುಣೀಕರೋತಿ  
ಕೃಷ್ಣಾಹ್ವಯಂ ಕಿಂಚನ ಜೀವಿತಂ ಮೇ || 1.83 ||

ತದೇತದಾತಾಮ್ರವಿಲೋಚನಶ್ರೀ -  
ಸಂಭಾವಿತಾಶೇಷವಿನಮ್ರವರ್ಗಂ |  
ಮುಹುರ್ಮುರಾರೇರ್ಮಧುರಾಧರೋಷ್ಯಂ  
ಮುಖಾಂಬುಜಂ ಚುಂಬತಿ ಮಾನಸಂ ಮೇ || 1.84 ||

ಕರೌ ಶರದುದಂಚಿತಾಂಬುಜವಿಲಾಸಶಿಕ್ಷಾಗುರೂ  
ಪದೌ ವಿಬುಧಪಾದಪಪ್ರಥಮಪಲ್ಲವೋಲ್ಲಂಘಿನೌ |  
ದೃಶೌ ದಳಿತದುರ್ಮದತ್ರಿಭುವನೋಪಮಾನಶ್ರಿಯೌ  
ವಿಲೋಕ್ಯ ಸುವಿಲೋಚನಾಮೃತಮಹೋ ಮಹಚ್ಛೈಶವಂ || 1.85 ||

ಆಚಿನ್ವಾನಮಹನ್ಯಹನ್ಯಹನಿ ಸಾಕಾರಾನ್ ವಿಹಾರಕ್ರಮಾ -  
ನಾರುಂಧಾನಮರುಂಧತೀಹೃದಯಮಪ್ಯಾದ್ರ್ಯಸ್ಮಿತಾಸ್ಯಶ್ರಿಯಾ |  
ಆತನ್ವಾನಮನನ್ಯಜನ್ಮನಯನಶ್ಲಾಘ್ಯಾಮನರ್ಘ್ಯಾಂ ದಶಾ -  
ಮಾಮಂದಂ ವ್ರಜಸುಂದರೀಸ್ತನತಟೀಸಾಮ್ರಾಜ್ಯಮಾಜ್ಜ್ವಂಭತೇ || 1.86 ||

ಸಮುಚ್ಛ್ವಸಿತಯೌವನಂ ತರಳಶೈಶವಾಲಂಕೃತಂ  
ಮದಚ್ಛುರಿತಲೋಚನಂ ಮದನಮುಗ್ಧಹಾಸಾಮೃತಂ |  
ಪ್ರತಿಕ್ಷಣವಿಲೋಕನಂ ಪ್ರಣಯಪೀತವಂಶೀಮುಖಂ  
ಜಗತ್ಪ್ರಯವಿಮೋಹನಂ ಜಯತಿ ಮಾಮಕಂ ಜೀವಿತಂ || 1.87 ||

ಚಿತ್ರಂ ತದೇತಚ್ಚರಣಾರವಿಂದಂ  
 ಚಿತ್ರಂ ತದೇತನ್ನಯನಾರವಿಂದಂ |  
 ಚಿತ್ರಂ ತದೇತದ್ವದನಾರವಿಂದಂ  
 ಚಿತ್ರಂ ತದೇತತ್ಪುನರಂಬ ! ಚಿತ್ರಂ || 1.88 ||

ಅಖಿಲಭುವನೈಕಭೂಷಣ -  
 ಮಧಿಭೂಷಿತಜಲಧಿದುಹಿತೈಕುಚಕುಂಭಂ |  
 ವ್ರಜಯುವತೀಹಾರಾವಲಿ -  
 ಮರಕತನಾಯಕ ಮಹಾಮಣಿಂ ವಂದೇ || 1.89 ||

ಕಾಂತಾಕಚಗ್ರಹಣವಿಗ್ರಹಬದ್ಧಲಕ್ಷ್ಮೀ -  
 ಖಂಡಾಂಗರಾಗರಸರಂಜಿತಮಂಜುಲಶ್ರೀ |  
 ಗಂಡಸ್ಥಲೀಮುಕುರಮಂಡಲಖೇಲಮಾನ -  
 ಘರ್ಮಾಂಕುರಂ ಕಿಮಪಿ ಖೇಲತಿ ಕೃಷ್ಣತೇಜಃ || 1.90 ||

ಮಧುರಂ ಮಧುರಂ ವಪುರಸ್ಯ ವಿಭೋ -  
 ಮಧುರಂ ಮಧುರಂ ವದನಂ ಮಧುರಂ |  
 ಮಧುಗಂಧಿ ಮೃದುಸ್ಥಿತಮೇತದಹೋ  
 ಮಧುರಂ ಮಧುರಂ ಮಧುರಂ ಮಧುರಂ || 1.91 ||

ಶೃಂಗಾರರಸಸರ್ವಸ್ವಂ ಶಿಖಿಪಿಂಛವಿಭೂಷಣಂ |  
 ಅಂಗೀಕೃತನರಾಕಾರಮಾಶ್ರಯೇ ಭುವನಾಶ್ರಯಂ || 1.92 ||

ನಾದ್ಯಾಪಿ ಪಶ್ಯತಿ ಕದಾಚನ ದರ್ಶನೇನ  
 ಚಿತ್ತೇನ ಚೋಪನಿಷದಾ ಸುದೃಶಾಂ ಸಹಸ್ರಂ |  
 ಸ ತ್ವಂ ಚಿರಂ ನಯನಯೋರನಯೋಃ ಪದವ್ಯಾಂ  
 ಸ್ವಾಮಿನ್ ! ಕದಾ ನು ಕೃಪಯಾ ಮಮ ಸನ್ನಿಧತ್ಸೇ || 1.93 ||

ಕೇಯಂ ಕಾಂತಿಃ ಕೇಶವ ! ತ್ವನ್ಮುಖೇಂದೋಃ  
 ಕೋಽಯಂ ವೇಷಃ ಕೋಽಪಿ ವಾಚಾಮಭೂಮಿಃ |

ಸೇಯಂ ಸೋಽಯಂ ಸ್ವಾದುತಾ ಮಂಜುಲಶ್ರೀಃ  
ಭೂಯೋ ಭೂಯೋ ಭೂಯಶಸ್ತ್ವಾಂ ನಮಾಮಿ || 1.94 ||

ವದನೇಂದು ವಿನಿರ್ಜಿತಶ್ಯಶೀ  
ದಶಧಾ ದೇವ ! ಪದಂ ಪ್ರಪದ್ಯತೇ |  
ಅಧಿಕಾಂ ಶ್ರಿಯಮಶ್ನುತೇತರಾಂ  
ತವ ಕಾರುಣ್ಯವಿಜೃಂಭಿತಂ ಕಿಯತ್ || 1.95 ||

ತತ್ತ್ವನ್ಮುಖಂ ಕಥಮಿವಾಬ್ಜಸಮಾನಕಕ್ಷ್ಯಂ  
ವಾಙ್ಮಾಧುರೀಬಹುಲಪರ್ವಕಳಾಸಮೃದ್ಧಂ |  
ತತ್ ಕಿಂ ಬ್ರುವೇ ಕಿಮಪರಂ ಭುವನೈಕಕಾಂತಂ  
ಯಸ್ಯ ತ್ವದಾನನಸಮಾ ಸುಷಮಾ ಸದಾ ಸ್ಯಾತ್ || 1.96 ||

ಶುಶ್ರೂಷಸೇ ಯದಿ ವಚಃ ಶೃಣು ಮಾಮಕೀನಂ  
ಪೂರ್ವೈರಪೂರ್ವಕವಿಭಿರ್ನ ಕಟಾಕ್ಷಿತಂ ಯತ್ |  
ನೀರಾಜನಕ್ರಮಧುರಂ ಭವದಾನನೇಂದೋಃ  
ನಿರ್ವ್ಯಾಜಮರ್ಹತಿ ಚಿರಾಯ ಶಶಿಪ್ರದೀಪಃ || 1.97 ||

ಅಖಂಡನಿರ್ವಾಣರಸಪ್ರವಾಹೈ -  
ವಿಖಂಡಿತಾಶೇಷರಸಾಂತರಾಣಿ |  
ಅಯಂತ್ರಿತೋದ್ವಾಂತಸುಧಾರ್ಣವಾನಿ  
ಜಯಂತಿ ಶೀತಾನಿ ತವ ಸ್ಮಿತಾನಿ || 1.98 ||

ಕಾಮಂ ಸಂತು ಸಹಸ್ರಶಃ ಕತಿಪಯೇ ಸಾರಸ್ಯಧೌರೇಯಕಾಃ  
ಕಾಮಂ ವಾ ಕಮನೀಯತಾಪರಿಣತಿಶ್ವಾರಾಜ್ಯಬದ್ಧವ್ರತಾಃ |  
ತೈರ್ನೈವಂ ವಿವದಾಮಹೇ ನ ಚ ವಯಂ ದೇವ ! ಪ್ರಿಯಂ ಬ್ರೂಮಹೇ  
ಯತ್ಸತ್ಯಂ ರಮಣೀಯತಾಪರಿಣತಿಶ್ಚೈವ ಪಾರಂಗತಾ || 1.99 ||

ಮಂದಾರಮೂಲೇ ಮದನಾಭಿರಾಮಂ  
ಬಿಂಬಾಧರಾಪೂರಿತವೇಣುನಾದಂ |

ಗೋಗೋಪಗೋಪೀಜನಮಧ್ಯಸಂಸ್ಥಂ

ಗೋಪಂ ಭಜೇ ಗೋಕುಲಪೂರ್ಣಚಂದ್ರಂ || 1.100 ||

ಗಳದ್ವೀಡಾ ಲೋಲಾ ಮದನವನಿತಾ ಗೋಪವನಿತಾ

ಮಧುಸ್ಥೀತಂ ಗೀತಂ ಕಿಮಪಿ ಮಧುರಾ ಚಾಪಲಧುರಾ |

ಸಮುಜ್ಜ್ವಂಭಾ ಗುಂಭಾ ಮಧುರಿಮಗಿರಾಂ ಮಾದೃಶಗಿರಾಂ

ತ್ವಯಿ ಸ್ಥಾನೇ ಜಾತೇ ದಧತಿ ಚಪಲಂ ಜನ್ಮ ಚ ಫಲಂ || 1.101 ||

ಭುವನಂ ಭವನಂ ವಿಲಾಸಿನೀ ಶ್ರೀ -

ಸ್ತನಯಸ್ತಾಮರಸಾಸನಃ ಸ್ಮರಶ್ಚ |

ಪರಿಚಾರಪರಂಪರಾಃ ಸುರೇಂದ್ರಾ -

ಸ್ತಪದಿ ತ್ವಚ್ಚರಿತಂ ವಿಭೋ ವಿಚಿತ್ರಂ || 1.102 ||

ದೇವಸ್ತ್ರೀಲೋಕೀಸೌಭಾಗ್ಯಕಸ್ತೂರೀತಿಲಕಾಂಕುರಃ |

ಜೀಯಾದ್ ವ್ರಜಾಂಗನಾನಂಗಕೇಳೀಲಲಿತವಿಭ್ರಮಃ || 1.103 ||

ಪ್ರೇಮದಂ ಚ ಮೇ ಕಾಮದಂ ಚ ಮೇ

ವೇದನಂ ಚ ಮೇ ವೈಭವಂ ಚ ಮೇ |

ಜೀವನಂ ಚ ಮೇ ಜೀವಿತಂ ಚ ಮೇ

ದೈವತಂ ಚ ಮೇ ದೇವ ನಾಪರಂ || 1.104 ||

ಮಾಧುರ್ಯೇಣ ವಿಜೃಂಭಂತಾಂ ವಾಚೋ ನಸ್ತವ ವೈಭವೇ |

ಚಾಪಲ್ಯೇನ ವಿವರ್ಧಂತಾಂ ಚಿಂತಾ ನಸ್ತವ ಶೈಶವೇ || 1.105 ||

ಯಾನಿ ತ್ವಚ್ಚರಿತಾಮೃತಾನಿ ರಸನಾಲೇಹ್ಯಾನಿ ಧನ್ಯಾತ್ಮನಾಂ

ಯೇ ವಾ ಚಾಪಲಶೈಶವವ್ಯತಿಕರಾ ರಾಧಾಪರಾಧೋನ್ಮುಖಾಃ |

ಯಾ ವಾ ಭಾವಿತವೇಣುಗೀತಗತಯೋ ಲೀಲಾಮುಖಾಂಭೋರುಹೇ

ಧಾರಾವಾಹಿಕಯಾ ವಹಂತು ಹೃದಯೇ ತಾನ್ಯೇವ ತಾನ್ಯೇವ ಮೇ || 1.106 ||

ಭಕ್ತಿಸ್ವಯಿ ಸ್ಥಿರತರಾ ಭಗವನ್ ಯದಿ ಸ್ಯಾ -  
 ದ್ವೈವೇನ ನಃ ಫಲಿತದಿವ್ಯಕಿಶೋರವೇಷೇ |  
 ಮುಕ್ತಿಃ ಸ್ವಯಂ ಮುಕುಳಿತಾಂಜಲಿ ಸೇವತೇಽಸ್ಮಾನ್  
 ಧರ್ಮಾರ್ಥಕಾಮಗತಯಃ ಸಮಯಪ್ರತೀಕ್ಷಾಃ || 1.107 ||

ಜಯ ಜಯ ಜಯ ದೇವ ದೇವ ದೇವ  
 ತ್ರಿಭುವನಮಂಗಳದಿವ್ಯನಾಮಧೇಯ |  
 ಜಯ ಜಯ ಜಯ ಬಾಲಕೃಷ್ಣದೇವ  
 ಶ್ರವಣಮನೋನಯನಾಮೃತಾವತಾರ || 1.108 ||

ತುಭ್ಯಂ ನಿರ್ಭರಹರ್ಷವರ್ಷವಿವಶಾವೇಶಸ್ಫುಟಾವಿರ್ಭವ -  
 ದ್ಭೂಯಶ್ಚಾಪಲಭೂಷಿತೇಷು ಸುಕೃತಾಂ ಭಾವೇಷು ನಿರ್ಭಾಸತೇ |  
 ಶ್ರೀಮದ್ಗೋಕುಲಮಂಡನಾಯ ಮಹತೇ ವಾಚಾಂ ವಿದೂರಸ್ಪುರನ್  
 ಮಾಧುರ್ಯೈಕರಸಾರ್ಣವಾಯ ಮಹಸೇ ಕಸ್ಮೈಚಿದಸ್ಮೈ ನಮಃ || 1.109 ||

ಈಶಾನದೇವ ಚರಣಾಭರಣೇನ ನೀವೀ -  
 ದಾಮೋದರಸ್ಥಿರಯಶಃ ಸ್ತಬಕೋದ್ಗಮೇನ |  
 ಲೀಲಾಶುಕೇನ ರಚಿತಂ ತವ ದೇವ ಕೃಷ್ಣ -  
 ಕರ್ಣಾಮೃತಂ ವಹತು ಕಲ್ಪಶತಾಂತರೇಽಪಿ || 1.110 ||

|| ದ್ವಿತೀಯಾಶ್ವಾಸಃ ||

ಅಭಿನವನವನೀತಸ್ನಿಗ್ಧಮಾಪೀತದುಗ್ಧಂ  
 ದಧಿಕಣಪರಿದಿಗ್ಧಂ ಮುಗ್ಧಮಂಗಂ ಮುರಾರೇಃ |  
 ದಿಶತು ಭುವನಕೃಚ್ಛ್ರಚ್ಛೇದಿ ತಾಪಿಂಛಗುಚ್ಛ -  
 ಚ್ಛವಿ ನವಶಿಖಿಪಿಂಛಾ ಲಾಂಛಿತಂ ವಾಂಛಿತಂ ನಃ || 2.1 ||

ಯಾಂ ದೃಷ್ಟ್ವಾ ಯಮುನಾಂ ಪಿಪಾಸುರನಿಶಂ ವ್ಯೂಹೋ ಗವಾಂ ಗಾಹತೇ  
 ವಿದ್ಯುತ್ವಾನಿತಿ ನೀಲಕಂಠನಿವಹೋ ಯಾಂ ದ್ರಷ್ಟುಮುತ್ಕಂಠತೇ |

ಉತ್ತಂಸಾಯ ತಮಾಲಪಲ್ಲವಮಿತಿ ಚ್ಚಿಂದಂತಿ ಯಾಂ ಗೋಪಿಕಾಃ  
ಕಾಂತಿಃ ಕಾಳಿಯಶಾಸನಸ್ಯ ವಪುಷಃ ಸಾ ಪಾವನೀ ಪಾತು ನಃ || 2.2 ||

ದೇವಃ ಪಾಯಾತ್ವಯಸಿ ವಿಮಲೇ ಯಾಮುನೇ ಮಜ್ಜತೀನಾಂ  
ಯಾಚಂತೀನಾಮನುನಯಪದೈರ್ವಂಚಿತಾನ್ಯಂಶುಕಾನಿ |  
ಲಜ್ಜಾಲೋಲೈರಲಸವಿಲಸೈರುನ್ಮಿಷತ್ಪಂಚಬಾಣೈ -  
ಗೋಪಸ್ತ್ರೀಣಾಂ ನಯನಕುಸುಮೈರರ್ಚಿತಃ ಕೇಶವೋ ನಃ || 2.3 ||

ಮಾತರ್ನಾತಃ ಪರಮನುಚಿತಂ ಯತ್ಪಲಾನಾಂ ಪುರಸ್ತಾ -  
ದಸ್ತಾಶಂಕಂ ಜರರಪಿಠರೀಪೂರ್ತಯೇ ನರ್ತಿತಾಸಿ |  
ತತ್ಕ್ಷಂತವ್ಯಂ ಸಹಜಸರಳೇ ವತ್ಸಲೇ ವಾಣಿ ! ಕುರ್ಯಾಂ  
ಪ್ರಾಯಶ್ಚಿತ್ತಂ ಗುಣಗಣನಯಾ ಗೋಪವೇಷಸ್ಯ ವಿಷ್ಣೋಃ || 2.4 ||

ಅಂಗುಲ್ಯಗೈರರುಣಕಿರಣೈರ್ಮುಕ್ತಸಂರುದ್ಧರಂಧ್ರಂ  
ವಾರಂ ವಾರಂ ವದನಮರುತಾ ವೇಣುಮಾಪೂರಯಂತಂ |  
ವ್ಯತ್ಯಸ್ತಾಂಘ್ರಿಂ ವಿಕಚಕಮಲಚ್ಛಾಯವಿಸ್ತಾರನೇತ್ರಂ  
ವಂದೇ ವೃಂದಾವನಸುಚರಿತಂ ನಂದಗೋಪಾಲಸೂನುಂ || 2.5 ||

ಮಂದಂ ಮಂದಂ ಮಧುರನಿನದೈರ್ವೇಣುಮಾಪೂರಯಂತಂ  
ಬೃಂದಂ ಬೃಂದಾವನಭುವಿ ಗವಾಂ ಚಾರಯಂತಂ ಚರಂತಂ |  
ಛಂದೋಭಾಗೇ ಶತಮಖಮುಖಧ್ವಂಸಿನಾಂ ದಾನವಾನಾಂ  
ಹಂತಾರಂ ತಂ ಕಥಯ ರಸನೇ ! ಗೋಪಕನ್ಯಾಭುಜಂಗಂ || 2.6 ||

ವೇಣೀಮೂಲೇ ವಿರಚಿತಘನಶ್ಯಾಮಪಿಂಛಾವಚೂಡೋ  
ವಿದ್ಯುಲ್ಲೇಖಾವಲಯಿತ ಇವ ಸ್ನಿಗ್ಧಪೀತಾಂಬರೇಣ |  
ಮಾಮಾಲಿಂಗನ್ಮರಕತಮಣಿಸ್ತಂಭಗಂಭೀರಬಾಹುಃ  
ಸ್ವಪ್ನೇ ದೃಷ್ಟಸ್ತರುಣತುಲಸೀಭೂಷಣೋ ನೀಲಮೇಘಃ || 2.7 ||

ಕೃಷ್ಣೇ ಹೃತ್ವಾ ವಸನನಿಚಯಂ ಕೂಲಕುಂಜಾಧಿರೂಢೇ  
 ಮುಗ್ಧಾ ಕಾಚಿನ್ಮಹುರನುನಯೈಃ ಕಿಂ ನ್ವಿತಿ ವ್ಯಾಹರಂತೀ |  
 ಸಭ್ರೂಭಂಗಂ ಸದರಹಸಿತಂ ಸತ್ರಪಂ ಸಾನುರಾಗಂ  
 ಛಾಯಾಶೌರೇಃ ಕರತಲಗತಾನ್ಯಂಬರಾಣ್ಯಾಚಕರ್ಷ || 2.8 ||

ಅಪಿ ಜನುಷಿ ಪರಸ್ಮಿನ್ನಾತ್ತಪುಣ್ಯೋ ಭವೇಯಂ  
 ತಟಭುವಿ ಯಮುನಾಯಾಸ್ತಾದೃಶೋ ವಂಶನಾಳಃ |  
 ಅನುಭವತಿ ಯ ಏಷಶ್ಶ್ರೀಮದಾಭೀರಸೂನೋ -  
 ರಧರಮಣಿಸಮೀಪನ್ಯಾಸಧನ್ಯಾಮವಸ್ಥಾಂ || 2.9 ||

ಅಯಿ ಪರಿಚಿನು ಚೇತಃ ಪ್ರಾತರಂಭೋಜನೇತ್ರಂ  
 ಕಬರಕಲಿತಚಂಚತ್ಪಿಂಛದಾಮಾಭಿರಾಮಂ |  
 ವಲಭಿದುಪಲನೀಲಂ ವಲ್ಲವೀಭಾಗಧೇಯಂ  
 ನಿಖಿಲನಿಗಮವಲ್ಲೀಮೂಲಕಂದಂ ಮುಕುಂದಂ || 2.10 ||

ಅಯಿ ಮುರಳಿ ಮುಕುಂದಸ್ಮೇರವಕ್ತ್ರಾರವಿಂದ -  
 ಶ್ವಸನಮಧುರಸಜ್ಜೇ ತ್ವಾಂ ಪ್ರಣಮ್ಯಾದ್ಯ ಯಾಚೇ |  
 ಅಧರಮಣಿಸಮೀಪಂ ಪ್ರಾಪ್ತವತ್ಯಾಂ ಭವತ್ಯಾಂ  
 ಕಥಯ ರಹಸಿ ಕರ್ಣೇ ಮದ್ಗುಶಾಂ ನಂದಸೂನೋಃ || 2.11 ||

ಸಜಲಜಲದನೀಲಂ ವಲ್ಲವೀಕೇಳಿಲೋಲಂ  
 ಶ್ರಿತಸುರತರುಮೂಲಂ ವಿದ್ಯುದುಲ್ಲಾಸಿಚೇಲಂ |  
 ಸುರರಿಪುಕುಲಕಾಲಂ ಸನ್ಮನೋಬಿಂಬಲೀಲಂ  
 ನತಸುರಮುನಿಜಾಲಂ ನೌಮಿ ಗೋಪಾಲಬಾಲಂ || 2.12 ||

ಅಧರಬಿಂಬವಿಡಂಬಿತವಿದ್ಯುಮಂ  
 ಮಧುರವೇಣುನಿನಾದವಿನೋದಿನಂ |  
 ಕಮಲಕೋಮಲಕಮ್ರಮುಖಾಂಬುಜಂ  
 ಕಮಪಿ ಗೋಪಕುಮಾರಮುಪಾಸ್ಮಹೇ || 2.13 ||

ಅಧರೇ ವಿನಿವೇಶ್ಯ ವಂಶನಾಳಂ  
 ವಿವರಾಣ್ಯಸ್ಯ ಸಲೀಲಮಂಗುಳೀಭಿಃ |  
 ಮುಹುರಂತರಯನ್ಮುಹುವಿವೃಣ್ವನ್  
 ಮಧುರಂ ಗಾಯತಿ ಮಾಧವೋ ವನಾಂತೇ || 2.14 ||

ವದನೇ ನವನೀತಗಂಧವಾಹಂ  
 ವಚನೇ ತಸ್ಯರಚಾತುರೀಧುರೀಣಂ |  
 ನಯನೇ ಕುಹನಾಶ್ರುಮಾಶ್ರಯೇಥಾ -  
 ಶ್ಚರಣೇ ಕೋಮಲತಾಂಡವಂ ಕುಮಾರಂ || 2.15 ||

ಅಮುನಾಖಿಲಗೋಪಗೋಪನಾರ್ಥಂ  
 ಯಮುನಾರೋಧಸಿ ನಂದನಂದನೇನ |  
 ದಮುನಾ ವನಸಂಭವಃ ಪಪೇ ನಃ  
 ಕಿಮು ನಾಸೌ ಶರಣಾರ್ಥಿನಾಂ ಶರಣ್ಯಃ || 2.16 ||

ಜಗದಾದರಣೀಯಜಾರಭಾವಂ  
 ಜಲಜಾಪತ್ಯವಚೋವಿಚಾರಗಮ್ಯಂ |  
 ತನುತಾಂ ತನುತಾಂ ಶಿವೇತರಾಣಾಂ  
 ಸುರನಾಥೋಪಲಸುಂದರಂ ಮಹೋ ನಃ || 2.17 ||

ಯಾ ಶೇಖರೇ ಶ್ರುತಿಗಿರಾಂ ಹೃದಿ ಯೋಗಭಾಜಾಂ  
 ಪಾದಾಂಬುಜೇ ಚ ಸುಲಭಾ ವ್ರಜಸುಂದರೀಣಾಂ |  
 ಸಾ ಕಾಪಿ ಸರ್ವಜಗತಾಮಭಿರಾಮಸೀಮಾ  
 ಕಾಮಾಯ ನೋ ಭವತು ಗೋಪಕಿಶೋರಮೂರ್ತಿಃ || 2.18 ||

ಅತ್ಯಂತಬಾಲಮತಸೀಕುಸುಮಪ್ರಕಾಶಂ  
 ದಿಗ್ವಾಸಸಂ ಕನಕಭೂಷಣಭೂಷಿತಾಂಗಂ |  
 ವಿಸ್ತೃತಕೇಶಮರುಣಾಧರಮಾಯತಾಕ್ಷಂ  
 ಕೃಷ್ಣಂ ನಮಾಮಿ ಮನಸಾ ವಸುದೇವಸೂನುಂ || 2.19 ||

ಹಸ್ತಾಂಘ್ರಿನಿಕ್ಷಣಿತಕಂಕಣಕಿಂಕಿಣೀಕಂ  
 ಮಧ್ಯೇ ನಿತಂಬಮವಲಂಬಿತಹೇಮಸೂತ್ರಂ |  
 ಮುಕ್ತಾಕಲಾಪಮುಕುಳೀಕೃತಕಾಕಪಕ್ಷಂ  
 ವಂದಾಮಹೇ ವ್ರಜವರಂ ವಸುದೇವಭಾಗ್ಯಂ || 2.20 ||

ಬೃಂದಾವನದ್ರುಮತಲೇಷು ಗವಾಂ ಗಣೇಷು  
 ವೇದಾವಸಾನಸಮಯೇಷು ಚ ದೃಶ್ಯತೇ ಯತ್ |  
 ತದ್ವೇಣುನಾದನಪರಂ ಶಿಖಿಪಿಂಛಚೂಡಂ  
 ಬ್ರಹ್ಮ ಸ್ಮರಾಮಿ ಕಮಲೇಕ್ಷಣಮಭ್ರನೀಲಂ || 2.21 ||

ವ್ಯತ್ಯಸ್ತಪಾದಮವತಂಸಿತಬರ್ಹಿಬರ್ಹಂ  
 ಸಾಚೀಕೃತಾನನನಿವೇಶಿತವೇಣುರಂದ್ರಂ |  
 ತೇಜಃ ಪರಂ ಪರಮಕಾರುಣಿಕಂ ಪುರಸ್ತಾತ್  
 ಪ್ರಾಣಪ್ರಯಾಣಸಮಯೇ ಮಮ ಸನ್ನಿಧತ್ತಾಂ || 2.22 ||

ಘೋಷಪ್ರಘೋಷಶಮನಾಯ ಮಥೋಗುಣೇನ  
 ಮಧ್ಯೇ ಬಬಂಧ ಜನನೀ ನವನೀತಚೋರಂ |  
 ತದ್ಬಂಧನಂ ತ್ರಿಜಗತಾಮುದರಾಶ್ರಯಾಣಾ -  
 ಮಾಕ್ರೋಶಕಾರಣಮಹೋ ನಿತರಾಂ ಬಭೂವ || 2.23 ||

ಶೈವಾ ವಯಂ ನ ಖಲು ತತ್ರ ವಿಚಾರಣೀಯಂ  
 ಪಂಚಾಕ್ಷರೀಜಪಪರಾ ನಿತರಾಂ ತಥಾಪಿ |  
 ಚೇತೋ ಮದೀಯಮತಸೀಕುಸುಮಾವಭಾಸಂ  
 ಸ್ಮೇರಾನನಂ ಸ್ಮರತಿ ಗೋಪವಧೂಕಿಶೋರಂ || 2.24 ||

ರಾಧಾ ಪುನಾತು ಜಗದಚ್ಯುತದತ್ತಚಿತ್ತಾ  
 ಮಂಥಾನಮಾಕಲಯತೀ ದಧಿರಿಕ್ಷಪಾತ್ರೇ |  
 ತಸ್ಯಾಃ ಸ್ತನಸ್ತಬಕಚಂಚಲಲೋಲದೃಷ್ಟಿ -  
 ದೇವೋಽಪಿ ದೋಹನಧಿಯಾ ವೃಷಭಂ ನಿರುಂಧನ್ || 2.25 ||

ಗೋಧೂಳಿಧೂಸರಿತಕೋಮಲಕುಂತಲಾಗ್ರಂ  
 ಗೋವರ್ಧನೋದ್ಧರಣಕೇಳಿಕೃತಪ್ರಯಾಸಂ |  
 ಗೋಪೀಜನಸ್ಯ ಕುಚಕುಂಕುಮಮುದ್ರಿತಾಂಗಂ  
 ಗೋವಿಂದಮಿಂದುವದನಂ ಶರಣಂ ಭಜಾಮಃ || 2.26 ||

ಯದ್ರೋಮರಂಧ್ರಪರಿಪೂರ್ತಿವಿಧಾವದಕ್ಷಾ  
 ವಾರಾಹಜನ್ಮನಿ ಬಭೂವುರಮೀ ಸಮುದ್ರಾಃ |  
 ತಂ ನಾಮ ನಾಥಮರವಿಂದದೃಶಂ ಯಶೋದಾ  
 ಪಾಣಿದ್ವಯಾಂತರಜಲೈಃ ಸ್ನಪಯಾಂ ಬಭೂವ || 2.27 ||

ವರಮಿಮಮುಪದೇಶಮಾದ್ರಿಯದ್ವಂ  
 ನಿಗಮವನೇಷು ನಿತಾಂತಚಾರಖಿನ್ನಃ |  
 ವಿಚಿಂತ ಭವನೇಷು ವಲ್ಲವೀನಾ -  
 ಮುಪನಿಷದರ್ಥಮುಲೂಖಲೇ ನಿಬದ್ಧಂ || 2.28 ||

ದೇವಕೀತನಯಪೂಜನಪೂತಃ  
 ಪೂತನಾರಿಚರಣೋದಕಧೌತಃ |  
 ಯದ್ಯಹಂ ಸ್ಮೃತಧನಂಜಯಸೂತಃ  
 ಕಿಂ ಕರಿಷ್ಯತಿ ಸ ಮೇ ಯಮದೂತಃ || 2.29 ||

ಭಾಸತಾಂ ಭವಭಯೈಕಭೇಷಜಂ  
 ಮಾನಸೇ ಮಮ ಮುಹುರ್ಮುಹುರ್ಮುಹುಃ |  
 ಗೋಪವೇಷಮುಪಸೇದುಷಸ್ವಯಂ  
 ಯಾಪಿ ಕಾಪಿ ರಮಣೀಯತಾ ವಿಭೋಃ || 2.30 ||

ಕರ್ಣಲಂಬಿತಕದಂಬಮಂಜರೀ -  
 ಕೇಸರಾರುಣಕಪೋಲಮಂಡಲಂ |  
 ನಿರ್ಮಲಂ ನಿಗಮವಾಗಗೋಚರಂ  
 ನೀಲಿಮಾನಮವಲೋಕಯಾಮಹೇ || 2.31 ||

ಸಾಚಿ ಸಂಚಲಿತಲೋಚನೋತ್ಪಲಂ  
 ಸಾಮಿಕುಟ್ಟಲಿತಕೋಮಲಾಧರಂ |  
 ವೇಗವಲ್ಲಿತಕರಾಂಗುಳೀಮುಖಂ  
 ವೇಣುನಾದರಸಿಕಂ ಭಜಾಮಹೇ || 2.32 ||

ಸ್ಯಂದನೇ ಗರುಡಮಂಡಿತಧ್ವಜೇ  
 ಕುಂಡಿನೇಶತನಯಾಧಿರೋಪಿತಾ |  
 ಕೇನಚಿನ್ನವತಮಾಲಪಲ್ಲವ -  
 ಶ್ಯಾಮಲೇನ ಪುರುಷೇಣ ನೀಯತೇ || 2.33 ||

ಮಾಯಾತ ಪಾಂಥಾಃ ಪಥಿ ಭೀಮರಥ್ಯಾ  
 ದಿಗಂಬರಃ ಕೋಽಪಿ ತಮಾಲನೀಲಃ |  
 ವಿನ್ಯಸ್ತಹಸ್ತೋಽಪಿ ನಿತಂಬಬಿಂಬೇ  
 ಧೂರ್ತಸ್ಸಮಾಕರ್ಷತಿ ಚಿತ್ತವಿತ್ತಂ || 2.34 ||

ಅಂಗನಾಮಂಗನಾಮಂತರೇ ಮಾಧವೋ  
 ಮಾಧವಂ ಮಾಧವಂ ಚಾಂತರೇಣಾಂಗನಾ |  
 ಇತ್ಥಮಾಕಲ್ಪಿತೇ ಮಂಡಲೇ ಮಧ್ಯಗಃ  
 ಸಂಜಗೌ ವೇಣುನಾ ದೇವಕೀನಂದನಃ || 2.35 ||

ಕೇಕಿಕೇಕಾದೃತಾನೇಕಪಂಕೇರುಹಾ -  
 ಲೀನಹಂಸಾವಳೀಹೃದ್ಯತಾ ಹೃದ್ಯತಾ |  
 ಕಂಸವಂಶಾಟವೀದಾಹದಾವಾನಲಃ  
 ಸಂಜಗೌ ವೇಣುನಾ ದೇವಕೀನಂದನಃ || 2.36 ||

ಕ್ವಾಪಿ ವೀಣಾಭಿರಾರಾವಿಣಾ ಕಂಪಿತಃ  
 ಕ್ವಾಪಿ ವೀಣಾಭಿರಾಕಿಂಕಿಣೀ ನರ್ತಿತಃ |  
 ಕ್ವಾಪಿ ವೀಣಾಭಿರಾಮಾಂತರಂ ಗಾಪಿತಃ  
 ಸಂಜಗೌ ವೇಣುನಾ ದೇವಕೀನಂದನಃ || 2.37 ||

ಚಾರುಚಂದ್ರಾವಳೀಲೋಚನೈಶ್ಚುಂಬಿತೋ  
 ಗೋಪಗೋಬೃಂದಗೋಪಾಲಿಕಾವಲ್ಲಭಃ |  
 ವಲ್ಲವೀಬೃಂದಬೃಂದಾರಕಃ ಕಾಮುಕಃ  
 ಸಂಜಗೌ ವೇಣುನಾ ದೇವಕೀನಂದನಃ || 2.38 ||

ಮೌಳಿಮಾಲಾಮಿಳನ್ಮತ್ತಭೃಂಗೀಲತಾ -  
 ಭೀತಭೀತಪ್ರಿಯಾವಿಭ್ರಮಾಲಿಂಗಿತಃ |  
 ಸ್ತಸ್ತಗೋಪೀಕುಚಾಭೋಗಸಮ್ಮೇಲಿತಃ  
 ಸಂಜಗೌ ವೇಣುನಾ ದೇವಕೀನಂದನಃ || 2.39 ||

ಚಾರುಚಾಮೀಕರಾಭಾಸಭಾಮಾವಿಭು -  
 ವೈಜಯಂತೀಲತಾವಾಸಿತೋರಃಸ್ಥಲಃ |  
 ನಂದಬೃಂದಾವನೇ ವಾಸಿತಾಮಧ್ಯಗಃ  
 ಸಂಜಗೌ ವೇಣುನಾ ದೇವಕೀನಂದನಃ || 2.40 ||

ಬಾಲಿಕಾತಾಳಿಕಾತಾಳಲೀಲಾಲಯಾ -  
 ಸಂಗಸಂದರ್ಶಿತಭ್ರೂಲತಾವಿಭ್ರಮಃ |  
 ಗೋಪಿಕಾಗೀತದತ್ತಾವಧಾನಸ್ವಯಂ  
 ಸಂಜಗೌ ವೇಣುನಾ ದೇವಕೀನಂದನಃ || 2.41 ||

ಪಾರಿಜಾತಂ ಸಮುದ್ಧೃತ್ಯ ರಾಧಾವರೋ  
 ರೋಪಯಾಮಾಸ ಭಾಮಾಗೃಹಸ್ಯಾಂಗಣೇ |  
 ಶೀತಶೀತೇ ವಟೀ ಯಾಮುನೀಯೇ ತಟೀ  
 ಸಂಜಗೌ ವೇಣುನಾ ದೇವಕೀನಂದನಃ || 2.42 ||

ಅಗ್ರೇ ದೀರ್ಘತರೋಽಯಮರ್ಜುನತರುಸ್ತಸ್ಯಾಗ್ರತೋ ವರ್ತ್ಮನೀ  
 ಸಾ ಘೋಷಂ ಸಮುಪೈತಿ ತತ್ಪರಿಸರೇ ದೇಶೇ ಕಳಿಂದಾತ್ಮಜಾ |  
 ತಸ್ಯಾಸ್ತೀರತಮಾಲಕಾನನತಲೇ ಚಕ್ರಂ ಗವಾಂ ಚಾರಯನ್  
 ಗೋಪಃ ಕ್ರೀಡತಿ ದರ್ಶಯಿಷ್ಯತಿ ಸಖೇ ಪಂಥಾನಮವ್ಯಾಹೃತಂ || 2.43 ||

ಗೋಧೂಳಿಧೂಸರಿತಕೋಮಲಗೋಪವೇಷಂ  
 ಗೋಪಾಲಬಾಲಕಶತ್ಯೈರನುಗಮ್ಯಮಾನಂ |  
 ಸಾಯಂತನೇ ಪ್ರತಿಗೃಹಂ ಪಶುಬಂಧನಾರ್ಥಂ  
 ಗಚ್ಛಂತಮಚ್ಯುತಶಿಶುಂ ಪ್ರಣತೋಽಸ್ಮಿ ನಿತ್ಯಂ || 2.44 ||

ನಿಧಿಂ ಲಾವಣ್ಯಾನಾಂ ನಿಖಿಲಜಗದಾಶ್ಚರ್ಯನಿಲಯಂ  
 ನಿಜಾವಾಸಂ ಭಾಸಾಂ ನಿರವಧಿಕನಿಶ್ಚೈಯಸರಸಂ |  
 ಸುಧಾಧಾರಾಸಾರಂ ಸುಕೃತಪರಿಪಾಕಂ ಮೃಗದೃಶಾಂ  
 ಪ್ರಪದ್ಯೇ ಮಾಂಗಲ್ಯಂ ಪ್ರಥಮಮಧಿದೈವಂ ಕೃತಧಿಯಾಂ || 2.45 ||

ಆತಾಮ್ರಪಾಣಿಕಮಲಪ್ರಣಯಪ್ರತೋದ -  
 ಮಾಲೋಲಹಾರಮಣಿಕುಂಡಲಹೇಮಸೂತ್ರಂ |  
 ಆವಿಶ್ಯ ಮಾಂಬುಕಣಮಂಬುದನೀಲಮವ್ಯಾ -  
 ದಾದ್ಯಂ ಧನಂಜಯರಥಾಭರಣಂ ಮಹೋ ನಃ || 2.46 ||

ನಖನಿಯಮಿತಕಂಡೂನ್ಪಾಂಡವಸ್ಯಂದನಾಶ್ವಾ -  
 ನನುದಿನಮಭಿಷಿಂಚನ್ನಂಜಲಿಸ್ಥೈಃ ಪಯೋಭಿಃ |  
 ಅವತು ವಿತತಗಾತ್ರಸ್ತೋತ್ರನಿಷ್ಪ್ಯತಮೌಳಿ -  
 ದರ್ಶನವಿಧೃತರಶ್ಮಿದೇವಕೀಪುಣ್ಯರಾಶಿಃ || 2.47 ||

ವ್ರಜಯುವತಿಸಹಾಯೇ ಯೌವನೋಲ್ಲಾಸಿಕಾಯೇ  
 ಸಕಲಶುಭವಿಲಾಸೇ ಕುಂದಮಂದಾರಹಾಸೇ |  
 ನಿವಸತು ಮಮ ಚಿತ್ತಂ ತತ್ಪದಾಯತ್ತವೃತ್ತಂ  
 ಮುನಿಸರಸಿಜಭಾನೌ ನಂದಗೋಪಾಲಸೂನೌ || 2.48 ||

ಅರಣ್ಯಾನೀಮಾರ್ದ್ರಸ್ಮಿತಮಧುರಬಿಂಬಾಧರಸುಧಾ  
 ಸರಣ್ಯಾಸಂಕ್ರಾಂತೈಸ್ಸಪದಿ ಮದಯನ್ ವೇಣುನಿನದೈಃ |  
 ಧರಣ್ಯಾ ಸಾನಂದೋತ್ಪಲಕಮುಪಗೂಢಾಂಘ್ರಿಕಮಲಃ  
 ಶರಣ್ಯಾನಾಮಾದ್ಯಸ್ಸ ಜಯತು ಶರೀರೀ ಮಧುರಿಮಾ || 2.49 ||

ವಿದಗ್ಧಗೋಪಾಲವಿಲಾಸಿನೀನಾಂ  
 ಸಂಭೋಗಚಿಹ್ನಾಂಕಿತಸರ್ವಗಾತ್ರಂ |  
 ಪವಿತ್ರಮಾಮ್ನಾಯಗಿರಾಮಗಮ್ಯಂ  
 ಬ್ರಹ್ಮ ಪ್ರಪದ್ಯೇ ನವನೀತಚೋರಂ || 2.50 ||

ಅಂತರ್ಗೃಹೇ ಕೃಷ್ಣಮವೇಕ್ಷ್ಯ ಚೋರಂ  
 ಬದ್ಧಾ ಕವಾಟಂ ಜನನೀಂ ಗತೈಕಾ |  
 ಉಲೂಖಲೇ ದಾಮನಿಬದ್ಧಮೇನಂ  
 ತತ್ರಾಪಿ ದೃಷ್ಟ್ವಾ ಸ್ತಿಮಿತಾ ಬಭೂವ || 2.51 ||

ರತ್ನಸ್ಥಲೇ ಜಾನುಚರಃ ಕುಮಾರಃ  
 ಸಂಕ್ರಾಂತಮಾತ್ಮೀಯಮುಖಾರವಿಂದಂ |  
 ಆದಾತುಕಾಮಸ್ತದಲಾಭಖೇದಾ -  
 ದ್ವಿಲೋಕ್ಯ ಧಾತ್ರೀವದನಂ ರುರೋದ || 2.52 ||

ಆನಂದೇನ ಯಶೋದಯಾ ಸಮದನಂ ಗೋಪಾಂಗನಾಭಿಶ್ಚಿರಂ  
 ಸಾಶಂಕಂ ಬಲವಿದ್ವಿಷಾ ಸಕುಸುಮೈಃ ಸಿದ್ಧೈಃ ಪೃಥಿವ್ಯಾಕುಲಂ |  
 ಸೇಷ್ಯಂ ಗೋಪಕುಮಾರಕೈಸ್ಸಕರುಣಂ ಪೌರೈರ್ಜನೈಃ ಸಸ್ಮಿತಂ  
 ಯೋ ದೃಷ್ಟಃ ಸ ಪುನಾತು ನೋ ಮುರರಿಪುಃ  
 ಪ್ರೋತ್ಕಿಪ್ತಗೋವರ್ಧನಃ || 2.53 ||

ಉಪಾಸತಾಮಾತ್ಮವಿದಃ ಪುರಾಣಾಃ  
 ಪರಂ ಪುಮಾಂಸಂ ನಿಹಿತಂ ಗುಹಾಯಾಂ |  
 ವಯಂ ಯಶೋದಾಶಿಶುಬಾಲಲೀಲಾ -  
 ಕಥಾಸುಧಾಸಿಂಧುಷು ಲೀಲಯಾಮಃ || 2.54 ||

ವಿಕ್ರೇತುಕಾಮಾ ಕಿಲ ಗೋಪಕನ್ಯಾ  
 ಮುರಾರಿಪಾದಾರ್ಪಿತಚಿತ್ತವೃತ್ತಿಃ |

ದಧ್ಯಾದಿಕಂ ಮೋಹವಶಾದವೋಚ -

ದ್ವೋವಿಂದ ದಾಮೋದರ ಮಾಧವೇತಿ || 2.55 ||

ಉಲೂಖಲಂ ವಾ ಯಮಿನಾಂ ಮನೋ ವಾ

ಗೋಪಾಂಗನಾನಾಂ ಕುಚಕುಟ್ಟಲಂ ವಾ |

ಮುರಾರಿನಾಮ್ನಃ ಕಲಭಸ್ಯ ನೂನ -

ಮಾಲಾನಮಾಸೀತ್ ತ್ರಯಮೇವ ಭೂಮೌ || 2.56 ||

ಕರಾರವಿಂದೇನ ಪದಾರವಿಂದಂ

ಮುಖಾರವಿಂದೇ ವಿನಿವೇಶಯಂತಂ |

ವಟಸ್ಯ ಪತ್ರಸ್ಯ ಪುಟೇ ಶಯಾನಂ

ಬಾಲಂ ಮುಕುಂದಂ ಮನಸಾ ಸ್ಮರಾಮಿ || 2.57 ||

ಶಂಭೋ ಸ್ವಾಗತಮಾಸ್ಯತಾಮಿತ ಇತೋ ವಾಮೇನ ಪದ್ಮಾಸನ

ಕ್ರೌಂಚಾರೇ ಕುಶಲಂ ಸುಖಂ ಸುರಪತೇ ವಿತ್ತೇಶ ನೋ ದೃಶ್ಯಸೇ |

ಇತ್ಥಂ ಸ್ವಪ್ನಗತಸ್ಯ ಕೈಟಭಜಿತಶ್ಚೃತ್ವಾ ಯಶೋದಾ ಗಿರಃ

ಕಿಂ ಕಿಂ ಬಾಲಕ ಜಲ್ಪಸೀತಿ ರಚಿತಂ ಧೂಧೂಕೃತಂ ಪಾತು ನಃ || 2.58 ||

ಮಾತಃ ಕಿಂ ಯದುನಾಥ ದೇಹಿ ಚಷಕಂ ಕಿಂ ತೇನ ಪಾತುಂ ಪಯ -

ಸ್ತನ್ನಾಸ್ತದ್ಯ ಕದಾಸ್ತಿ ವಾ ನಿಶಿ ನಿಶಾ ಕಾ ವಾಽಂಧಕಾರೋದಯೇ |

ಆಮೀಲ್ಯಾಕ್ಷಿಯುಗಂ ನಿಶಾಪ್ಯುಪಗತಾ ದೇಹೀತಿ ಮಾತುರ್ಮುಹು -

ವರ್ಕ್ಷೋಜಾಂಶುಕಕರ್ಷಣೋದ್ಯತಕರಃ ಕೃಷ್ಣಸ್ಸ ಪುಷ್ಣಾತು ನಃ || 2.59 ||

ಕಾಳಿಂದೀಪುಲಿನೋದರೇಷು ಮುಸಲೀ ಯಾವದ್ಗತಃ ಖೇಲಿತುಂ

ತಾವತ್ಕಾರ್ಪರಿಕಂ ಪಯಃ ಪಿಬ ಹರೇ ವರ್ಧಿಷ್ಯತೇ ತೇ ಶಿಖಾ |

ಇತ್ಥಂ ಬಾಲತಯಾ ಪ್ರತಾರಣಪರಾಃ ಶೃತ್ವಾ ಯಶೋದಾಗಿರಃ

ಪಾಯಾನ್ನಸ್ವಶಿಖಾಂ ಸ್ಪೃಶನ್ ಪ್ರಮುದಿತಃ ಕ್ಷೀರೇಽರ್ಧಪೀತೇ ಹರಿಃ || 2.60 ||

ಕೈಲಾಸೋ ನವನೀತತಿ ಕ್ಷಿತಿರಿಯಂ ಪ್ರಾಗ್ಗ್ಧಮ್ಲೋಷ್ವತಿ  
 ಕ್ಷೀರೋದೋಽಪಿ ನಿಪೀತದುಗ್ಧತಿ ಲಸತ್ ಸ್ಮೇರೇ ಪ್ರಫುಲ್ಲೇ ಮುಖೇ |  
 ಮಾತ್ರಾಽಜೀರ್ಣಧಿಯಾ ದೃಢಂ ಚಕಿತಯಾ ನಷ್ಟಾಽಸ್ಮಿ ದೃಷ್ಟಾಃ ಕಯಾ  
 ಧೂಧೂ ವತ್ಸಕ ಜೀವ ಜೀವ ಚಿರಮಿತ್ಯುಕ್ತೋಽವತಾನೋ ಹರಿಃ || 2.61 ||

ಕಿಂಚಿತ್ಕುಂಚಿತಲೋಚನಸ್ಯ ಪಿಬತಃ ಪರ್ಯಾಯಪೀತಸ್ತನಂ  
 ಸದ್ಯಃ ಪ್ರಸ್ನುತದುಗ್ಧಬಿಂದುಮಪರಂ ಹಸ್ತೇನ ಸಮ್ಭಾರ್ಜತಃ |  
 ಮಾತ್ರೈಕಾಂಗುಳಿಲಾಲಿತಸ್ಯ ಚುಬುಕೇ ಸ್ಮೇರಾನನಸ್ಯಾಧರೇ  
 ಶೌರೇಃ ಕ್ಷೀಣಕಣಾನ್ವಿತಾ ನಿಪತಿತಾ ದಂತದ್ಯುತಿಃ ಪಾತು ನಃ || 2.62 ||

ಉತ್ತುಂಗಸ್ತನಮಂಡಲೋಪರಿಲಸತ್ಪ್ರಾ ಲಂಬಮುಕ್ತಾಮಣೇ -  
 ರಂತರ್ಬಿಂಬಿತಮಿಂದ್ರನೀಲನಿಕರಚ್ಛಾಯಾನುಕಾರಿದ್ಯುತೇಃ |  
 ಲಜ್ಜಾವ್ಯಾಜಮುಪೇತ್ಯ ನಮ್ರವದನಾ ಸ್ಪಷ್ಟಂ ಮುರಾರೇರ್ವಪುಃ  
 ಪಶ್ಯಂತೀ ಮುದಿತಾ ಮುದೋಽಸ್ತು ಭವತಾಂ

ಲಕ್ಷ್ಮೀರ್ವಿವಾಹೋತ್ಸವೇ || 2.63 ||

ಕೃಷ್ಣೇನಾಂಬ ಗತೇನ ರಂತುಮಧುನಾ ಮೃದ್ಭಕ್ಷಿತಾ ಸ್ವೇಚ್ಛಯಾ  
 ತಥ್ಯಂ ಕೃಷ್ಣ ಕ ಏವಮಾಹ ಮುಸಲೀ ಮಿಥ್ಯಾಂಬ ಪಶ್ಯಾನನಂ |  
 ವ್ಯಾದೇಹೀತಿ ವಿದಾರಿತೇ ಶಿಶುಮುಖೇ ದೃಷ್ಟ್ವಾ ಸಮಸ್ತಂ ಜಗ -  
 ನ್ಮಾತಾ ಯಸ್ಯ ಜಗಾಮ ವಿಸ್ಮಯಪದಂ ಪಾಯಾತ್ನ ನಃ ಕೇಶವಃ || 2.64 ||

ಸ್ವಾತೀ ಸಪತ್ನೀ ಕಿಲ ತಾರಕಾಣಾಂ  
 ಮುಕ್ತಾಫಲಾನಾಂ ಜನನೀತಿ ರೋಷಾತ್ |  
 ಸಾ ರೋಹಿಣೀ ನೀಲಮಸೂತ ರತ್ನಂ  
 ಕೃತಾಸ್ಪದಂ ಗೋಪವಧೂಕುಚೇಷು || 2.65 ||

ನೃತ್ಯಂತಮತ್ಯಂತವಿಲೋಕನೀಯಂ  
 ಕೃಷ್ಣಂ ಮಣಿಸ್ತಂಭಗತಂ ಮೃಗಾಕ್ಷೀ |

ನಿರೀಕ್ಷ್ಯ ಸಾಕ್ಷಾದಿವ ಕೃಷ್ಣಮಗ್ರೇ  
ದ್ವಿಧಾ ವಿತೇನೇ ನವನೀತಮೇಕಂ || 2.66 ||

ವತ್ಸ ಜಾಗೃಹಿ ವಿಭಾತಮಾಗತಂ  
ಜೀವ ಕೃಷ್ಣ ಶರದಾಂ ಶತಂ ಶತಂ |  
ಇತ್ಯುದೀರ್ಯ ಸುಚಿರಂ ಯಶೋದಯಾ  
ದೃಶ್ಯಮಾನವದನಂ ಭಜಾಮಹೇ || 2.67 ||

ಓಷ್ಠಂ ಜಿಘ್ರನ್ ಶಿಶುರಿತಿ ಧಿಯಾ ಚುಂಬಿತೋ ವಲ್ಲವೀಭಿಃ  
ಕಂಠಂ ಗೃಹ್ಣನ್ನರುಣಿತಪದಂ ಗಾಢಮಾಲಿಂಗಿತಾಂಗಃ |  
ದೋಷ್ಣಾ ಲಜ್ಜಾಪದಮಭಿಮೃಶನ್ನಂಕಮಾರೋಪಿತಾತ್ಮಾ  
ಧೂರ್ತಸ್ವಾಮೀ ಹರತು ದುರಿತಂ ದೂರತೋ ಬಾಲಕೃಷ್ಣಃ || 2.68 ||

ಏತೇ ಲಕ್ಷ್ಮಣ ಜಾನಕೀವಿರಹಿತಂ ಮಾಂ ಖೇದಯಂತ್ಯಂಬುದಾ  
ಮರ್ಮಾಣೀವ ಚ ಘಟ್ಟಯಂತ್ಯಲಮಮೀ ಕ್ರೂರಃ ಕದಂಬಾನಿಲಾಃ |  
ಇತ್ಥಂ ವ್ಯಾಹೃತಪೂರ್ವಜನ್ಮಚರಿತಂ ಯೋ ರಾಧಯಾ ವೀಕ್ಷಿತಃ  
ಸೇಷ್ಯಂ ಶಂಕಿತಯಾ ಸ ನಸ್ಸುಖಯತು ಸ್ವಪ್ನಾಯಮಾನೋ ಹರಿಃ || 2.69 ||

ಓಷ್ಠಂ ಮುಂಚ ಹರೇ ಬಿಭೇಮಿ ಭವತಾ ಪಾನೈರ್ಹತಾ ಪೂತನಾ  
ಕಂಠಾಶ್ಲೇಷಮಮುಂ ಜಹೀಹಿ ದಳಿತಾವಾಲಿಂಗನೇನಾರ್ಜುನೌ |  
ಮಾ ದೇಹಿ ಚ್ಛುರಿತಂ ಹಿರಣ್ಯಕಶಿಪುನೀರ್ತೋ ನಖೈಃ ಪಂಚತಾಂ  
ಇತ್ಥಂ ವಾರಿತರಾತ್ರಿಕೇಳಿರವತಾಲ್ಲಕ್ಷ್ಮ್ಯಪಹಾಸಾದ್ಧರಿಃ || 2.70 ||

ರಾಮೋ ನಾಮ ಬಭೂವ ಹುಂ ತದಬಲಾ ಸೀತೇತಿ ಹುಂ ತೌ ಪಿತು -  
ರ್ವಾಚಾ ಪಂಚವಟೀತಟೀ ವಿಹರತಸ್ತಾಮಾಹರದ್ರಾವಣಃ |  
ನಿದ್ರಾರ್ಥಂ ಜನನೀ ಕಥಾಮಿತಿ ಹರೇರ್ಹುಂಕಾರತಃ ಶೃಣ್ವತಃ  
ಸೌಮಿತ್ರೇ ಕ್ಷ ಧನುರ್ಧನುರ್ಧನುರಿತಿ ವ್ಯಗ್ರಾ ಗಿರಃ ಪಾತು ನಃ || 2.71 ||

ಬಾಲೋಽಪಿ ಶೈಲೋದ್ಧರಣಾಗ್ರಪಾಣಿ -  
ನೀರ್ಲೋಽಪಿ ನೀರಂದ್ರತಮಃ ಪ್ರದೀಪಃ |

ಧೀರೋಽಪಿ ರಾಧಾನಯನಾವಬದ್ಧೋ  
ಜಾರೋಽಪಿ ಸಂಸಾರಹರಃ ಕುತಸ್ತ್ವಂ || 2.72 ||

ಬಾಲಾಯ ನೀಲವಪುಷೇ ನವಕಿಂಕಿಣೀಕ -  
ಜಾಲಾಭಿರಾಮಜಘನಾಯ ದಿಗಂಬರಾಯ |  
ಶಾರ್ದೂಲದಿವ್ಯನಖಭೂಷಣಭೂಷಿತಾಯ  
ನಂದಾತ್ಮಜಾಯ ನವನೀತಮುಷೇ ನಮಸ್ತೇ || 2.73 ||

ಪಾಣೌ ಪಾಯಸಭಕ್ತಮಾಹಿತರಸಂ ವಿಭ್ರನ್ಮುದಾ ದಕ್ಷಿಣೇ  
ಸವ್ಯೇ ಶಾರದಚಂದ್ರಮಂಡಲನಿಭಂ ಹೈಯಂಗವೀನಂ ದಧತ್ |  
ಕಂಠೇ ಕಲ್ಪಿತಪುಂಡರೀಕನಖಮಪ್ಯುದ್ಧಾಮದೀಪ್ತಿಂ ವಹನ್  
ದೇವೋ ದಿವ್ಯದಿಗಂಬರೋ ದಿಶತು ನಸ್ಸೌಖ್ಯಂ ಯಶೋದಾಶಿಶುಃ || 2.74 ||

ಕಿಂಕಿಣಿಕಿಣಿಕಿಣಿರಭಸೈ -  
ರಂಗಣಭುವಿ ರಿಂಗಣೈಃ ಸದಾಽಟಂತಂ |  
ಕುಂಕುಣುಕುಣುಪದಯುಗಳಂ  
ಕಂಕಣಕರಭೂಷಣಂ ಹರಿಂ ವಂದೇ || 2.75 ||

ಸಂಬಾಧೇ ಸುರಭೀಣಾ -  
ಮಂಭಾಮಾಯಾಸಯಂತಮನುಯಾಂತೀಂ |  
ಲಂಬಾಲಕಮವಲಂಬೇ  
ತಂ ಬಾಲಂ ತನುವಿಲಗ್ನಜಂಬಾಲಂ || 2.76 ||

ಅಂಚಿತಪಿಂಠಾಪೀಡಂ  
ವಂಚಿತಸೌಜನ್ಯವಲ್ಲವೀವಲಯಂ |  
ಅಧರಮಣಿನಿಹಿತವೇಣುಂ  
ಬಾಲಂ ಗೋಪಾಲಮನಿಶಮವಲಂಬೇ || 2.77 ||

ಪ್ರಹ್ಲಾದಭಾಗಧೇಯಂ  
ನಿಗಮಮಹಾದ್ರೇರ್ಗುಹಾಂತರಾಧೇಯಂ |

ನರಹರಿಪದಾಭಿಧೇಯಂ

ವಿಬುಧವಿಧೇಯಂ ಮಮಾನುಸಂಧೇಯಂ || 2.78 ||

ಸಂಸಾರೇ ಕಿಂ ಸಾರಂ

ಕಂಸಾರೇಶ್ಚರಣಕಮಲಪರಿಭಜನಂ |

ಜ್ಯೋತಿಃ ಕಿಮಂಧಕಾರೇ

ಯದಂಧಕಾರೇರನುಸ್ಮರಣಂ || 2.79 ||

ಕಲಶನವನೀತಚೋರೇ

ಕಮಲಾದ್ಯಕ್ಕುಮುದಚಂದ್ರಿಕಾಪೂರೇ |

ವಿಹರತು ನಂದಕುಮಾರೇ

ಚೇತೋ ಮಮ ಗೋಪಸುಂದರೀಜಾರೇ || 2.80 ||

ಕಸ್ತ್ವಂ ಬಾಲ ಬಲಾನುಜಃ ಕಿಮಿಹತೇ ಮನ್ಮಂದಿರಾಶಂಕಯಾ

ಯುಕ್ತಂ ತನ್ನವನೀತಪಾತ್ರವಿವರೇ ಹಸ್ತಂ ಕಿಮರ್ಥಂ ನ್ಯಸೇ |

ಮಾತಃ ಕಂಚನ ವತ್ಸಕಂ ಮೃಗಯಿತುಂ ಮಾ ಗಾ ವಿಷಾದಂ ಕ್ಷಣಾ -

ದಿತ್ಯೇವಂ ವರವಲ್ಲವೀಪ್ರತಿವಚಃ ಕೃಷ್ಣಸ್ಯ ಪುಷ್ಣಾತು ನಃ || 2.81 ||

ಗೋಪಾಲಾಜಿರಕರ್ದಮೇ ವಿಹರಸೇ ವಿಪ್ರಾಧ್ವರೇ ಲಜ್ಜಸೇ

ಬ್ರೂಷೇ ಗೋಕುಲಹುಂಕೃತೈಃ ಸ್ತುತಿಶತೈರ್ಮೌನಂ ವಿಧತ್ಸೇ ವಿದಾಂ |

ದಾಸ್ಯಂ ಗೋಕುಲಪುಂಶ್ಚಲೀಷು ಕುರುಷೇ ಸ್ವಾಮ್ಯಂ ನ ದಾಂತಾತ್ಮಸು

ಜ್ಞಾತಂ ಕೃಷ್ಣ ತವಾಂಘ್ರಿಪಂಕಜಯುಗಂ ಪ್ರೇಮ್ಣಾಚಲಂ ಮಂಜುಲಂ || 2.82 ||

ನಮಸ್ತಸ್ಮೈ ಯಶೋದಾಯಾ

ದಾಯಾದಾಯಾಸ್ತು ತೇಜಸೇ |

ಯದ್ಧಿ ರಾಧಾಮುಖಾಂಭೋಜಂ

ಭೋಜಂ ಭೋಜಂ ವ್ಯವರ್ಧತ || 2.83 ||

ಅವತಾರಾಃ ಸಂತ್ವನ್ಯೇ  
 ಸರಸಿಜನಯನಸ್ಯ ಸರ್ವತೋಭದ್ರಾಃ |  
 ಕೃಷ್ಣಾದನ್ಯಃ ಕೋ ವಾ  
 ಪ್ರಭವತಿ ಗೋಗೋಪಗೋಪಿಕಾಮುಕ್ತ್ಯೈ || 2.84 ||

ಮಧ್ಯೇ ಗೋಕುಲಮಂಡಲಂ ಪ್ರತಿದಿಶಂ ಚಾಂಬಾರವೋಜ್ಜ್ವಂಭಿತೇ  
 ಪ್ರಾತರ್ದೋಹಮಹೋತ್ಸವೇ ನವಘನಶ್ಯಾಮಂ ರಣನ್ನೂಪುರಂ |  
 ಫಾಲೇ ಬಾಲವಿಭೂಷಣಂ ಕಟಿರಣತ್ಸತ್ಕಿಂಕಿಣೀಮೇಖಲಂ  
 ಕಂಠೇ ವ್ಯಾಘ್ರನಖಂ ಚ ಶೈಶವಕಳಾಕಲ್ಯಾಣಕಾತ್ಸ್ವರ್ಯಂ ಭಜೇ || 2.85 ||

ಸಜಲಜಲದನೀಲಂ ದರ್ಶಿತೋದಾರಲೀಲಂ  
 ಕರತಲದೃತಶೈಲಂ ವೇಣುನಾದೈರಸಾಲಂ |  
 ವ್ರಜಜನಕುಲಪಾಲಂ ಕಾಮಿನೀಕೇಳಿಲೋಲಂ  
 ಕಲಿತಲಲಿತಮಾಲಂ ನೌಮಿ ಗೋಪಾಲಬಾಲಂ || 2.86 ||

ಸ್ಮಿತಲಲಿತಕಪೋಲಂ ಸ್ನಿಗ್ಧಸಂಗೀತಲೋಲಂ  
 ಲಲಿತಚಿಕುರಜಾಲಂ ಚೌರ್ಯಚಾತುರ್ಯಲೀಲಂ |  
 ಶತಮಖರಿಪುಕಾಲಂ ಶಾತಕುಂಭಾಭಚೇಲಂ  
 ಕುವಲಯದಳನೀಲಂ ನೌಮಿ ಗೋಪಾಲಬಾಲಂ || 2.87 ||

ಮುರಳಿನಿನದಲೋಲಂ ಮುಗ್ಧಮಾಯೂರಚೂಡಂ  
 ದಳಿತದನುಜಜಾಲಂ ಧನ್ಯಸೌಜನ್ಯಲೀಲಂ |  
 ಪರಹಿತನವಹೇಲಂ ಪದ್ಮಸದ್ಮಾನುಕೂಲಂ  
 ನವಜಲಧರನೀಲಂ ನೌಮಿ ಗೋಪಾಲಬಾಲಂ || 2.88 ||

ಸರಸಗುಣನಿಕಾಯಂ ಸಚ್ಚಿದಾನಂದಕಾಯಂ  
 ಶಮಿತಸಕಲಮಾಯಂ ಸತ್ಯಲಕ್ಷ್ಮೀಸಹಾಯಂ |  
 ಶಮದಮಸಮುದಾಯಂ ಶಾಂತಸರ್ವಾಂತರಾಯಂ  
 ಸುಹೃದಯಜನದಾಯಂ ನೌಮಿ ಗೋಪಾಲರಾಯಂ || 2.89 ||

ಲಕ್ಷ್ಮೀಕಳತ್ರಂ ಲಲಿತಾಬ್ಜನೇತ್ರಂ  
 ಪೂರ್ಣೇಂದುವಕ್ತ್ರಂ ಪುರುಹೂತಮಿತ್ರಂ |  
 ಕಾರುಣ್ಯಪಾತ್ರಂ ಕಮನೀಯಗಾತ್ರಂ  
 ವಂದೇ ಪವಿತ್ರಂ ವಸುದೇವಪುತ್ರಂ || 2.90 ||

ಮದಮಯಮದಮಯದುರಗಂ  
 ಯಮುನಾಮವತೀರ್ಯ ವೀರ್ಯಶಾಲೀ ಯಃ |  
 ಮಮ ರತಿಮಮರತಿರಸ್ಕೃತಿ -  
 ಶಮನಪರಸ್ಸ ಕ್ರಿಯಾತ್ಮಷ್ಣಃ || 2.91 ||

ಮೌಳೌ ಮಾಯೂರಬರ್ಹಂ ಮೃಗಮದತಿಲಕಂ ಚಾರು ಲಾಲಾಟಪಟ್ಟೇ  
 ಕರ್ಣದ್ವಂದ್ವೇ ಚ ತಾಳೇದಳಮತಿಮೃದುಲಂ ಮೌಕ್ತಿಕಂ ನಾಸಿಕಾಯಾಂ |  
 ಹಾರೋ ಮಂದಾರಮಾಲಾಪರಿಮಳಭರಿತೇ ಕೌಸ್ತುಭಸ್ತೋಪಕಂಠೇ  
 ಪಾಣೌ ವೇಣುಶ್ಚ ಯಸ್ಯ ವ್ರಜಯುವತಿಯುತಃ ಪಾತು ಪೀತಾಂಬರೋ  
 ನಃ || 2.92 ||

ಮುರಾರಿಣಾ ವಾರಿವಿಹಾರಕಾಲೇ  
 ಮೃಗೇಕ್ಷಣಾನಾಂ ಮುಷಿತಾಂಶುಕಾನಾಂ |  
 ಕರದ್ವಯಂ ವಾ ಕಚಸಂಹತಿರ್ವಾ  
 ಪ್ರಮೀಲನಂ ವಾ ಪರಿಧಾನಮಾಸೀತ್ || 2.93 ||

ಯಾಸಾಂ ಗೋಪಾಂಗನಾನಾಂ ಲಸದಸಿತತರಾಲೋಲಲೀಲಾಕಟಾಕ್ಷಾ  
 ಯನ್ನಾಸಾ ಚಾರು ಮುಕ್ತಾಮಣಿರುಚಿನಿಕರವ್ಯೋಮಗಂಗಾಪ್ರವಾಹೇ |  
 ಮೀನಾಯಂತೇಽಪಿ ತಾಸಾಮತಿರಭಸಚಲಚ್ಚಾರುನೀಲಾಲಕಾಂತಾ  
 ಭೃಂಗಾಯಂತೇ ಯದಂಘ್ರಿದ್ವಯಸರಸಿರುಹೇ ಪಾತು ಪೀತಾಂಬರೋ  
 ನಃ || 2.94 ||

ಯದ್ವೇಣುಶ್ರೇಣಿರೂಪಸ್ಥಿತಸುಷಿರಮುಖೋದ್ಗೀರ್ಣನಾದಪ್ರಭಿನ್ನಾ  
 ಏಣಾಕ್ಷ್ಯಸ್ತತ್ಕ್ಷಣೇನ ತ್ರುಟಿತನಿಜಪತಿಪ್ರೇಮಬಂಧಾ ಬಭೂವುಃ |

ಅಸ್ತವ್ಯಸ್ತಾಲಕಾಂತಾಃ ಸ್ಫುರದಧರಕುಚದ್ವಂದ್ವನಾಭಿಪ್ರದೇಶಾಃ  
ಕಾಮಾವೇಶಪ್ರಕರ್ಷಪ್ರಕಟಿತಪುಲಕಾಃ ಪಾತು ಪೀತಾಂಬರೋ ನಃ || 2.95 ||

ದೇವಕ್ಯಾ ಜಠರಾಕರೇ ಸಮುದಿತಃ ಕ್ರೀತೋ ಗವಾಂ ಪಾಲಿನಾ  
ನಂದೇನಾನಕದುಂದುಭೇರ್ನಿಜಸುತಾಪಣ್ಯೇನ ಪುಣ್ಯಾತ್ಮನಾ |  
ಗೋಪಾಲಾವಳಿಮುಗ್ಧಹಾರತರಳೋ ಗೋಪೀಜನಾಲಂಕೃತಿಃ  
ಸ್ಥೇಯಾನ್ನೋ ಹೃದಿ ಸಂತತಂ ಸುಮಧುರಃ ಕೋಽಪೀಂದ್ರನೀಲೋ  
ಮಣಿಃ || 2.96 ||

ಪೀಠೇ ಪೀಠನಿಷಣ್ಣಬಾಳಕಗಳೇ ತಿಷ್ಠನ್ ಸ ಗೋಪಾಲಕೋ  
ಯಂತ್ರಾಂತಃಸ್ಥಿತದುಗ್ಧಭಾಂಡಮಪಕೃಷ್ಯಾಚ್ಛಾದ್ಯ ಘಂಟಾರವಂ |  
ವಕ್ತ್ರೋಪಾಂತಕೃತಾಂಜಲಿಃ ಕೃತಶಿರಃ ಕಂಪಂ ಪಿಬನ್ಯಃ ಪಯಃ  
ಪಾಯಾದಾಗತಗೋಪಿಕಾನಯನಯೋರ್ಗಂಡೂಷಪೂತ್ಕಾರಕೃತ್ || 2.97 ||

ಯಜ್ಞೈರೀಜಿಮಹೇ ಧನಂ ದಧಿಮಹೇ ಪಾತ್ರೇಷು ನೂನಂ ವಯಂ  
ವೃದ್ಧಾನ್ಭೇಜಿಮಹೇ ತಪಶ್ಚಕೃಮಹೇ ಜನ್ಮಾಂತರೇ ದುಶ್ಚರಂ |  
ಯೇನಾಸ್ಮಾಕಮಭೂದನನ್ಯಸುಲಭಾ ಭಕ್ತಿರ್ಭವದ್ವೇಷಿಣೀ  
ಚಾಣೂರದ್ವಿಷಿ ಭಕ್ತಕಲ್ಮಷಮುಷಿ ಶ್ರೇಯಃಪುಷಿ ಶ್ರೀಜುಷಿ || 2.98 ||

ತ್ವಯಿ ಪ್ರಸನ್ನೇ ಮಮ ಕಿಂ ಗುಣೇನ  
ತ್ವಯ್ಯಪ್ರಸನ್ನೇ ಮಮ ಕಿಂ ಗುಣೇನ |  
ರಕ್ತೇ ವಿರಕ್ತೇ ಚ ವರೇ ವಧೂನಾಂ  
ನಿರರ್ಥಕಃ ಕುಂಕುಮಪತ್ರಭಂಗಃ || 2.99 ||

ಗಾಯಂತಿ ಕ್ಷಣದಾವಸಾನಸಮಯೇ ಸಾನಂದಮಿಂದುಪ್ರಭಾಂ  
ರುಂಧಂತ್ಯೋ ನಿಜದಂತಕಾಂತಿನಿವಹೈರ್ಗೋಪಾಂಗನಾ ಗೋಕುಲೇ |  
ಮಧ್ವಂತ್ಯೋ ದಧಿ ಪಾಣಿಕಂಕಣರುಣತ್ಕಾರಾನುಕಾರಂ ಜವಾ -  
ದ್ವ್ಯಾವಲ್ಲದ್ವಸನಾಂಚಲಾ ಯಮನಿಶಂ ಪೀತಾಂಬರೋಽವ್ಯಾತ್ಸ ನಃ || 2.100 ||

ಅಂಸಾಲಂಬಿತವಾಮಕುಂಡಲಭರಂ ಮಂದೋನ್ನತಭ್ರೂಲತಂ  
 ಕಿಂಚಿತ್ತುಂಚಿತಕೋಮಲಾಧರಪುಟಂ ಸಾಚಿ ಪ್ರಸಾರೇಕ್ಷಣಂ |  
 ಆಲೋಲಾಂಗುಳಿಪಲ್ಲವೈರ್ಮುರಳಿಕಾಮಾಪೂರಯಂತಂ ಮುದಾ  
 ಮೂಲೇ ಕಲ್ಪತರೋಸ್ತಿಭಂಗಿಲಲಿತಂ ಜಾನೇ ಜಗನ್ಮೋಹನಂ || 2.101 ||

ಮಲ್ಲೈಶ್ಚೈಲೇಂದ್ರಕಲ್ಪಃ ಶಿಶುರಿತರಜನೈಃ ಪುಷ್ಪಚಾಪೋಽಂಗನಾಭಿ -  
 ಗೋಪೈಸ್ತು ಪ್ರಾಕೃತಾತ್ಮಾ ದಿವಿಕುಲಿಶಭೃತಾ ವಿಶ್ವಕಾಯೋಽಪ್ರಮೇಯಃ |  
 ಕ್ರುದ್ಧಃ ಕಂಸೇನ ಕಾಲೋ ಭಯಚಕಿತದೃಶಾ ಯೋಗಿಭಿರ್ದೈಯಮೂರ್ತಿಃ  
 ದೃಷ್ಟೋ ರಂಗಾವತಾರೇ ಹರಿರಮರಗಣಾನಂದಕೃತ್ ಪಾತು  
 ಯುಷ್ಮಾನ್ || 2.102 ||

ಸಂವಿಷ್ಟೋ ಮಣಿವಿಷ್ಟರೇಽಂಕತಲಮಧ್ಯಾಸೀನ ಲಕ್ಷ್ಮೀ ಮುಖೇ  
 ಕಸ್ತೂರೀತಿಲಕಂ ಮುದಾ ವಿರಚಯನ್ ಹರ್ಷಾತ್ಕುಚೌ ಸಂಸ್ಪೃಶನ್ |  
 ಅನ್ಯೋನ್ಯಸ್ಮಿತಚಂದ್ರಿಕಾಕಿಸಲಯೈರಾರಾಧಯನ್ಮನ್ಮಥಂ  
 ಗೋಪೀಗೋಪಪರೀವೃತೋ ಯದುಪತಿಃ ಪಾಯಾಜ್ಜಗನ್ಮೋಹನಃ || 2.103 ||

ಆಕೃಷ್ಟೇ ವಸನಾಂಚಲೇ ಕುವಲಯಶ್ಯಾಮಾ ತ್ರಪಾಧಃಕೃತಾ  
 ದೃಷ್ಟಿಃ ಸಂವಲಿತಾ ರುಚಾ ಕುಚಯುಗೇ ಸ್ವರ್ಣಪ್ರಭೇ ಶ್ರೀಮತಿ |  
 ಬಾಲಃ ಕಶ್ಚನ ಚೂತಪಲ್ಲವ ಇತಿ ಪ್ರಾಂತಸ್ಮಿತಾಸ್ಯಶ್ರಿಯಂ  
 ಶ್ಲಿಷ್ಯಂಸ್ತಾಮಥ ರುಕ್ಮಿಣೀಂ ನತಮುಖೀಂ ಕೃಷ್ಣಸ್ಸ ಪುಷ್ಣಾತು ನಃ || 2.104 ||

ಉರ್ವ್ಯಾಂ ಕೋಽಪಿ ಮಹೀಧರೋ ಲಘುತರೋ  
 ದೋರ್ಭ್ಯಾಂ ಧೃತೋ ಲೀಲಯಾ  
 ತೇನ ತ್ವಂ ದಿವಿ ಭೂತಲೇ ಚ ಸತತಂ  
 ಗೋವರ್ಧನೋದ್ಧಾರಕಃ |  
 ತ್ವಾಂ ತ್ರೈಲೋಕ್ಯಧರಂ ವಹಾಮಿ ಕುಚಯೋ -  
 ರಗ್ರೇ ನ ತದ್ಗಣ್ಯತೇ  
 ಕಿಂ ವಾ ಕೇಶವ ಭಾಷಣೇನ ಬಹುನಾ  
 ಪುಣ್ಯೈರ್ಯಶೋ ಲಭ್ಯತೇ || 2.105 ||

ಸಂಧ್ಯಾವಂದನ ಭದ್ರಮಸ್ತು ಭವತೇ ಭೋಃ ಸ್ನಾನ ತುಭ್ಯಂ ನಮೋ  
 ಭೋ ದೇವಾಃ ಪಿತರಶ್ಚ ತರ್ಪಣವಿಧೌ ನಾಹಂ ಕ್ಷಮಃ ಕ್ಷಮ್ಯತಾಂ |  
 ಯತ್ರ ಕ್ವಾಪಿ ನಿಷೀದ್ಯ ಯಾದವಕುಲೋತ್ತಂಸಸ್ಯ ಕಂಸದ್ವಿಷಃ  
 ಸ್ಮಾರಂ ಸ್ಮಾರಮಘಂ ಹರಾಮಿ ತದಲಂ ಮನ್ಯೇ ಕಿಮನ್ಯೇನ ಮೇ || 2.106 ||

ಹೇ ಗೋಪಾಲಕ ಹೇ ಕೃಪಾಜಲನಿಧೇ ಹೇ ಸಿಂಧುಕನ್ಯಾಪತೇ  
 ಹೇ ಕಂಸಾಂತಕ ಹೇ ಗಜೇಂದ್ರಕರುಣಾಪಾರೀಣ ಹೇ ಮಾಧವ |  
 ಹೇ ರಾಮಾನುಜ ಹೇ ಜಗತ್ರಯಗುರೋ ಹೇ ಪುಂಡರೀಕಾಕ್ಷ ಮಾಂ  
 ಹೇ ಗೋಪೀಜನನಾಥ ಪಾಲಯ ಪರಂ ಜಾನಾಮಿ ನ ತ್ವಾಂ ವಿನಾ || 2.107 ||

ಕಸ್ತೂರೀತಿಲಕಂ ಲಲಾಟಫಲಕೇ ವಕ್ಷಃಸ್ಥಲೇ ಕೌಸ್ತುಭಂ  
 ನಾಸಾಗ್ರೇ ನವಮೌಕ್ತಿಕಂ ಕರತಲೇ ವೇಣುಂ ಕರೇ ಕಂಕಣಂ |  
 ಸರ್ವಾಂಗೇ ಹರಿಚಂದನಂ ಚ ಕಲಯನ್ ಕಂಠೇ ಚ ಮುಕ್ತಾವಲಿಂ  
 ಗೋಪಸ್ತ್ರೀಪರಿವೇಷ್ಟಿತೋ ವಿಜಯತೇ ಗೋಪಾಲಚೂಡಾಮಣಿಃ || 2.108 ||

ಲೋಕಾನುನ್ಮದಯನ್ ಶ್ರುತೀರ್ಮುಖರಯನ್ ಶ್ರೋಣೀರುಹಾನ್ವರ್ಷಯನ್  
 ಶೈಲಾನ್ವಿದ್ರವಯನ್ ಮೃಗಾನ್ವಿವಶಯನ್ ಗೋಬೃಂದಮಾನಂದಯನ್ |  
 ಗೋಪಾನ್ ಸಂಭ್ರಮಯನ್ ಮುನೀನ್ಮುಕುಲಯನ್ ಸಪ್ತಸ್ವರಾನ್ ಜೃಂಭಯನ್  
 ಓಂಕಾರಾರ್ಥಮುದೀರಯನ್ ವಿಜಯತೇ ವಂಶೀನಿನಾದಶ್ರೀಶೋಃ || 2.109 ||

|| ತೃತೀಯಾಶ್ವಾಸಃ ||

ಅಸ್ತಿ ಸ್ವಸ್ವಯನಂ ಸಮಸ್ತಜಗತಾಮಭ್ಯಸ್ತಲಕ್ಷ್ಮೀಸ್ತನಂ  
 ವಸ್ತು ಧ್ವಸ್ತರಜಸ್ತಮೋಭಿರನಿಶಂ ನ್ಯಸ್ತಂ ಪುರಸ್ತಾದಿವ |  
 ಹಸ್ತೋದಸ್ತಗಿರೀಂದ್ರಮಸ್ತಕತರುಪ್ರಸ್ತಾರವಿಸ್ತಾರಿತ -  
 ಸ್ರಸ್ತಸ್ವಸ್ತರುಸೂನಸಂಸ್ತರಲಸತ್ಪ್ರಸ್ತಾವಿ ರಾಧಾಸ್ತುತಂ || 3.1 ||

ರಾಧಾರಾಧಿತವಿಭ್ರಮಾದ್ಭುತರಸಂ ಲಾವಣ್ಯರತ್ನಾಕರಂ  
 ಸಾಧಾರಣ್ಯಪದವ್ಯತೀತಸಹಜಸ್ಮೇರಾನನಾಂಭೋರುಹಂ |

ಆಲಂಬೇ ಹರಿನೀಲಗರ್ವಗುರುತಾಸರ್ವಸ್ವನಿರ್ವಾಪಣಂ

ಬಾಲಂ ವೈಣವಿಕಂ ವಿಮುಗ್ಧಮಧುರಂ ಮೂರ್ಧಾಭಿಷಿಕ್ತಂ ಮಹಃ || 3.2 ||

ಕರಿಣಾಮಲಭ್ಯಗತಿವೈಭವಂ ಭಜೇ

ಕರುಣಾವಲಂಬಿತಕಿಶೋರವಿಗ್ರಹಂ |

ಯಮಿನಾಮನಾರತವಿಹಾರಿ ಮಾನಸೇ

ಯಮುನಾವನಾಂತರಸಿಕಂ ಪರಂ ಮಹಃ || 3.3 ||

ಅತಂತ್ರಿತತ್ರಿಜಗದಪಿ ಪ್ರಜಾಂಗನಾ -

ನಿಯಂತ್ರಿತಂ ವಿಪುಲವಿಲೋಚನಾಜ್ಞಯಾ |

ನಿರಂತರಂ ಮಮ ಹೃದಯೇ ವಿಜೃಂಭತಾಂ

ಸಮಂತತಃ ಸರಸತರಂ ಪರಂ ಮಹಃ || 3.4 ||

ಕಂದರ್ಪಪ್ರತಿಮಲ್ಲಕಾಂತಿವಿಭವಂ ಕಾದಂಬಿನೀಬಾಂಧವಂ

ಬೃಂದಾರಣ್ಯವಿಲಾಸಿನೀವ್ಯಸನಿನಂ ವೇಷೇಣ ಭೂಷಾಮಯಂ |

ಮಂದಸ್ಮೇರಮುಖಾಂಬುಜಂ ಮಧುರಿಮವ್ಯಾಮೃಷ್ಟಬಿಂಬಾಧರಂ

ವಂದೇ ಕಂದಲಿತಾರ್ದ್ರಯೌವನವನಂ ಕೈಶೋರಕಂ ಶಾರ್ಙ್ಗೀಣಃ || 3.5 ||

ಆಮುಕ್ತಮಾನುಷಮಮುಕ್ತನಿಜಾನುಭಾವ -

ಮಾರೂಢಯೌವನಮಗೂಢವಿದಗ್ಧಲೀಲಂ |

ಆಮೃಷ್ಟಯೌವನಮನಷ್ಟಕಿಶೋರಭಾವ -

ಮಾದ್ಯಂ ಮಹಃ ಕಿಮಪಿ ಮಾದ್ಯತಿ ಮಾನಸೇ ಮೇ || 3.6 ||

ತೇ ತೇ ಭಾವಾಸ್ಸಕಲಜಗತೀಲೋಭನೀಯಪ್ರಭಾವಾಃ

ನಾನಾತ್ಯಷ್ಟಾಸುಹೃದಿ ಹೃದಿ ಮೇ ಕಾಮಮಾವಿರ್ಭವಂತು |

ವೀಣಾವೇಣುಕ್ಷಣಿತಲಸಿತಸ್ಮೇರವಕ್ತ್ರಾರವಿಂದಾನ್

ನಾಹಂ ಜಾನೇ ಮಧುರಮಪರಂ ನಂದಪುಣ್ಯಾಂಬುರಾಶೇಃ || 3.7 ||

ಸುಕೃತಿಭಿರಾದ್ಯತೇ ಸರಸವೇಣುನಿನಾದಸುಧಾ -

ರಸಲಹರೀವಿಹಾರನಿರವಗ್ರಹಕರ್ಣಪುಟೇ |

ವ್ರಜವರಸುಂದರೀಮುಖಸರೋರುಹಸನ್ಮಧುಪೇ  
ಮಹಸಿ ಕದಾನು ಮಜ್ಜತಿ ಮದೀಯಮಿದಂ ಹೃದಯಂ || 3.8 ||

ತೃಷ್ಣಾತುರೇ ಚೇತಸಿ ಜ್ಯಂಭಮಾಣಾಂ  
ಮುಷ್ಣಾನ್ಮಹುರ್ಮೋಹಮಹಾಂಧಕಾರಂ |  
ಪುಷ್ಣಾತು ನಃ ಪುಣ್ಯದಯೈಕಸಿಂಧೋಃ  
ಕೃಷ್ಣಸ್ಯ ಕಾರುಣ್ಯಕಟಾಕ್ಷಕೇಲಿಃ || 3.9 ||

ನಿಖಿಲನಿಗಮಮೌಳಿಲಾಲಿತಂ  
ಪದಕಮಲಂ ಪರಮಸ್ಯ ತೇಜಸಃ |  
ವ್ರಜಭುವಿ ಬಹುಮನ್ಮಹೇತರಾಂ  
ಸರಸಕರೀಷವಿಶೇಷರೂಷಿತಾಂ || 3.10 ||

ಉದಾರಮೃದುಲಸ್ಮಿತವ್ಯತಿಕರಾಭಿರಾಮಾನನಂ  
ಮುದಾ ಮುಹುರುದೀರ್ಣಯಾ ಮುನಿಮನೋಂಬುಜಾಮ್ರೇಡಿತಂ |  
ಮದಾಲಸವಿಲೋಚನವ್ರಜವಧೂಮುಖಾಸ್ವಾದಿತಂ  
ಕದಾ ನು ಕಮಲೇಕ್ಷಣಂ ಕಮಪಿ ಬಾಲಮಾಲೋಕಯೇ || 3.11 ||

ವ್ರಜಜನಮದಯೋಷಿಲ್ಲೋಚನೋಚ್ಚಿಷ್ಟಶೇಷೀ -  
ಕೃತಮತಿಚಪಲಾಭ್ಯಾಂ ಲೋಚನಾಭ್ಯಾಮುಭಾಭ್ಯಾಂ |  
ಸಕೃದಪಿ ಪರಿಪಾತುಂ ತೇ ವಯಂ ಪಾರಯಾಮಃ  
ಕುವಲಯದಳನೀಲಂ ಕಾಂತಿಪೂರಂ ಕದಾ ನು || 3.12 ||

ಘೋಷಯೋಷಿದನುಗೀತಯೌವನಂ  
ಕೋಮಲಸ್ತನಿತವೇಣುನಿಸ್ಪ್ವನಂ |  
ಸಾರಭೂತಮಭಿರಾಮಸಂಪದಾಂ  
ಧಾಮ ತಾಮರಸಲೋಚನಂ ಭಜೇ || 3.13 ||

ಲೀಲಯಾ ಲಲಿತಯಾವಲಂಬಿತಂ  
ಮೂಲಗೇಹಮಿವ ಮೂರ್ತಿಸಂಪದಾಂ |

ನೀಲನೀರದವಿಕಾಸವಿಭ್ರಮಂ

ಬಾಲಮೇವ ವಯಮಾದ್ರಿಯಾಮಹೇ || 3.14 ||

ವಂದೇ ಮುರಾರೇಶ್ಚರಣಾರವಿಂದ -

ದ್ವಂದ್ವಂ ದಯಾದರ್ಶಿತಶೈಶವಸ್ಯ |

ವಂದಾರುಬ್ಬಂದಾರಕಬ್ಬಂದಮೌಳಿ -

ಮಂದಾರಮಾಲಾವಿನಿಮರ್ದಭೀರು || 3.15 ||

ಯಸ್ಮಿನ್ನತ್ಯತಿ ಯಸ್ಯ ಶೇಖರಭರೈಃ ಕ್ರೌಂಚದ್ವಿಷಶ್ಚಂದ್ರಕೀ

ಯಸ್ಮಿಂದೃಪ್ಯತಿ ಯಸ್ಯ ಘೋಷಸುರಭಿಂ ಜಿಘ್ರನ್ವೃಷ್ಟೋಧೂರ್ಜಟೀಃ |

ಯಸ್ಮಿನ್ನಜ್ಜತಿ ಯಸ್ಯ ವಿಭ್ರಮಗತಿಂ ವಾಂಛನ್ವರೇಸ್ಸಿಂಧುರ -

ಸ್ತದ್ಬೃಂದಾವನಕಲ್ಪಕದ್ರುಮವನಂ ತಂ ವಾ ಕಿಶೋರಂ ಭಜೇ || 3.16 ||

ಅರುಣಾಧರಾಮೃತವಿಶೇಷಿತಸ್ಮಿತಂ

ವರುಣಾಲಯಾನುಗತವರ್ಣವೈಭವಂ |

ತರುಣಾರವಿಂದದಳದೀರ್ಘಲೋಚನಂ

ಕರುಣಾಲಯಂ ಕಮಪಿ ಬಾಲಮಾಶ್ರಯೇ || 3.17 ||

ಲಾವಣ್ಯವೀಚೀರಚಿತಾಂಗಭೂಷಾಂ

ಭೂಷಾಪದಾರೋಪಿತಪುಣ್ಯಬರ್ಹಾಂ |

ಕಾರುಣ್ಯಧಾರಾಳಕಟಾಕ್ಷಮಾಲಾಂ

ಬಾಲಾಂ ಭಜೇ ವಲ್ಲವವಂಶಲಕ್ಷ್ಮೀಂ || 3.18 ||

ಮಧುರೈಕರಸಂ ವಪುರ್ವಿಭೋ -

ಮಠುರಾವೀಧಿಚರಂ ಭಜಾಮಹೇ |

ನಗರೀಮೃಗಶಾಬಲೋಚನಾ -

ನಯನೇಂದೀವರವರ್ಷವರ್ಷಿತಂ || 3.19 ||

ಪರ್ಯಾಕುಲೇನ ನಯನಾಂತವಿಜೃಂಭಿತೇನ

ವಕ್ತ್ರೇಣ ಕೋಮಲದರಸ್ಮಿತವಿಭ್ರಮೇಣ |

ಮಂತ್ರೇಣ ಮಂಜುಲತರೇಣ ಚ ಜಲ್ಪಿತೇನ  
ನಂದಸ್ಯ ಹಂತ ತನಯೋ ಹೃದಯಂ ಧುನೋತಿ || 3.20 ||

ಕಂದರ್ಪಕಂಡೂಲಕಟಾಕ್ಷಬಂಧೀ -  
ರಿಂದೀವರಾಕ್ಷೀರಭಿಲಾಷಮಾಣಾನ್ |  
ಮಂದಸ್ಥಿತಾಧಾರಮುಖಾರವಿಂದಾ -  
ನ್ವಂದಾಮಹೇ ವಲ್ಲವಧೂರ್ತಪಾದಾನ್ || 3.21 ||

ಲೀಲಾಟೋಪಕಟಾಕ್ಷನಿರ್ಭರಪರಿಷ್ವಂಗಪ್ರಸಂಗಾಧಿಕ -  
ಪ್ರೀತೇ ಗೀತಿವಿಭಂಗಸಂಗತಲಸದ್ವೇಣುಪ್ರಣಾದಾಮೃತೇ |  
ರಾಧಾಲೋಚನಲಾಲಿತಸ್ಯ ಲಲಿತಸ್ತೇರೇ ಮುರಾರೇರ್ಮುದಾ  
ಮಾಧುರ್ಯೈಕರಸೇ ಮುಖೇಂದುಕಮಲೇ ಮಗ್ನಂ ಮದೀಯಂ  
ಮನಃ || 3.22 ||

ಶರಣಾಗತವಜ್ರಪಂಜರೇ  
ಶರಣೇ ಶಾರ್ಙ್ಗಧರಸ್ಯ ವೈಭವೇ |  
ಕೃಪಯಾ ಧೃತಗೋಪವಿಗ್ರಹೇ  
ಕಿಯದನ್ಯನ್ಮೃಗಯಾಮಹೇ ವಯಂ || 3.23 ||

ಜಗತ್ಪ್ರಯೈಕಾಂತಮನೋಜ್ಞಭೂಮಿ  
ಚೇತಸ್ಯಜಸ್ರಂ ಮಮ ಸನ್ನಿಧತ್ತಾಂ |  
ರಮಾಸಮಾಸ್ವಾದಿತಸೌಕುಮಾರ್ಯಂ  
ರಾಧಾಸ್ತನಾಭೋಗರಸಜ್ಞಮೋಜಃ || 3.24 ||

ವಯಮೇತೇ ವಿಶ್ವಸಿಮಃ  
ಕರುಣಾಕರಮೂರ್ತಿಕಿಂವದಂತ್ಯಾಂಗೇ |  
ಅಪಿ ಚ ವಿಭೋ ತವ ಲಲಿತೇ  
ಚಪಲತರಾ ಮತಿರಿಯಂ ಬಾಲ್ಯೇ || 3.25 ||

ವತ್ಸಪಾಲಚರಃ ಕೋಽಪಿ

ವತ್ಸಃ ಶ್ರೀವತ್ಸಲಾಂಛನಃ |

ಉತ್ಸವಾಯ ಕದಾ ಭಾವೀ -

ತ್ಯುತ್ಸುಕೇ ಮಮ ಲೋಚನೇ || 3.26 ||

ಮಧುರಿಮಭರಿತೇ ಮನೋಭಿರಾಮೇ

ಮೃದುಲತರಸ್ಮಿತಮುದ್ರಿತಾನನೇಂದೌ |

ತ್ರಿಭುವನನಯನೈಕಲೋಭನೀಯೇ

ಮಹಸಿ ವಯಂ ಪ್ರಜಭಾಜಿ ಲಾಲಸಾಃ ಸ್ಮಃ || 3.27 ||

ಮುಖಾರವಿಂದೇ ಮಕರಂದಬಿಂದು -

ನಿಷ್ಯಂದಲೀಲಾಮುರಳೀನಿನಾದೇ |

ವ್ರಜಾಂಗನಾಪಾಂಗತರಂಗಭೃಂಗ -

ಸಂಗ್ರಾಮಭೂಮೌ ತವ ಲಾಲಸಾಃ ಸ್ಮಃ || 3.28 ||

ಆತಾಮ್ರಾಯತಲೋಚನಾಂಶುಲಹರೀಲೀಲಾಸುಧಾಪ್ಯಾಯಿತ್ಯೈಃ

ಗೀತಾಮ್ರೇಡಿತದಿವ್ಯಕೇಳಿಭರಿತ್ಯೈಃ ಸ್ಥಿತಂ ಪ್ರಜಸ್ತ್ರೀಜನೈಃ |

ಸ್ವೇದಾಂಭಃಕಣಭೂಷಿತೇನ ಕಿಮಪಿ ಸ್ಮೇರೇಣ ವಕ್ತ್ರೇಂದುನಾ

ಪಾದಾಂಭೋಜಮೃದುಪ್ರಚಾರಸುಭಗಂ ಪಶ್ಯಾಮಿ ದೃಶ್ಯಂ ಮಹಃ || 3.29 ||

ಪಾಣೌ ವೇಣುಃ ಪ್ರಕೃತಿಸುಕುಮಾರಾಕೃತೌ ಬಾಲ್ಯಲಕ್ಷ್ಮೀಃ

ಪಾರ್ಶ್ವೇ ಬಾಲಾಃ ಪ್ರಣಯಸರಸಾಲೋಕಿತಾಪಾಂಗಲೀಲಾಃ |

ಮೌಳೌ ಬರ್ಹಂ ಮಧುರವದನಾಂಭೋರುಹೇ ಮೌಗ್ಧ್ಯಮುದ್ರೇ -

ತ್ಯಾದ್ರ್ಯಾಕಾರಂ ಕಿಮಪಿ ಕಿತವಂ ಜ್ಯೋತಿರನ್ವೇಷಯಾಮಃ || 3.30 ||

ಆರೂಢವೇಣುತರುಣಾಧರವಿಭ್ರಮೇಣ

ಮಾಧುರ್ಯಶಾಲಿವದನಾಂಬುಜಮುದ್ವಹಂತೀ |

ಆಲೋಕೃತಾಂ ಕಿಮನಯಾ ವನದೇವತಾ ವಃ

ಕೈಶೋರಕೇ ವಯಸಿ ಕಾಪಿ ಚ ಕಾಂತಿಯಷ್ಟಿಃ || 3.31 ||

ಅನನ್ಯಸಾಧಾರಣಕಾಂತಿಕಾಂತ -

ಮಾಕ್ರಾಂತಗೋಪೀನಯನಾರವಿಂದಂ |

ಪುಂಸಃ ಪುರಾಣಸ್ಯ ನವಂ ವಿಲಾಸಂ

ಪುಣ್ಯೇನ ಪೂರ್ಣೇನ ವಿಲೋಕಯಿಷ್ಯೇ || 3.32 ||

ಸಾಷ್ಟಾಂಗಪಾತಮಭಿವಂದ್ಯ ಸಮಸ್ತಭಾವೈಃ

ಸರ್ವಾನ್ ಸುರೇಂದ್ರನಿಕರಾನಿದಮೇವ ಯಾಚೇ |

ಮಂದಸ್ಥಿತಾದ್ರ್ಯಮಧುರಾನನಚಂದ್ರಬಿಂಬೇ

ನಂದಸ್ಯ ಪುಣ್ಯನಿಚಯೇ ಮಮ ಭಕ್ತಿರಸ್ತು || 3.33 ||

ಏಷು ಪ್ರವಾಹೇಷು ಸ ಏವ ಮನ್ಯೇ

ಕ್ಷಣೋಽಪಿ ಗಣ್ಯಃ ಪುರುಷಾಯುಷೇಷು |

ಆಸ್ವಾದ್ಯತೇ ಯತ್ರ ಕಯಾಪಿ ಭಕ್ತ್ಯಾ

ನೀಲಸ್ಯ ಬಾಲಸ್ಯ ನಿಜಂ ಚರಿತ್ರಂ || 3.34 ||

ನಿಸರ್ಗಸರಸಾಧರಂ ನಿಜದಯಾದ್ರ್ಯದಿವ್ಯೇಕ್ಷಣಂ

ಮನೋಜ್ಞಮುಖಪಂಕಜಂ ಮಧುರಸಾದ್ರ್ಯಮಂದಸ್ಥಿತಂ |

ರಸಜ್ಞ ಹೃದಯಾಸ್ಪದಂ ರಮಿತವಲ್ಲವೀಲೋಚನಂ

ಪುನಃಪುನರುಪಾಸ್ಮಹೇ ಭುವನಲೋಭನೀಯಂ ಮಹಃ || 3.35 ||

ಸ ಕೋಽಪಿ ಬಾಲಸ್ಸರಸೀರುಹಾಕ್ಷ -

ಸ್ವಾ ಚ ವ್ರಜಸ್ತ್ರೀಜನಪಾದಧೂಳಿಃ |

ಮುಹುಸ್ತದೇತದ್ಯುಗಳಂ ಮದೀಯೇ

ಮೋಮುಹ್ಯಮಾನೋಽಪಿ ಮನಸ್ಯುದೇತು || 3.36 ||

ಮಯಿ ಪ್ರಯಾಣಾಭಿಮುಖೇ ಚ ವಲ್ಲವೀ -

ಸ್ತನದ್ವಯೀದುರ್ಲಲಿತಸ್ಸ ಬಾಲಕಃ |

ಶನೈಶ್ಯನೈಶ್ಯಾ ವಿತವೇಣುನಿಸ್ವನೋ

ವಿಲಾಸವೇಷೇಣ ಪುರಃ ಪ್ರತೀಯತಾಂ || 3.37 ||

ಅತಿಭೂಮಿಮಭೂಮಿಮೇವ ವಾ  
 ವಚಸಾಂ ವಾಸಿತವಲ್ಲವೀಸ್ತನಂ |  
 ಮನಸಾಮಪರಂ ರಸಾಯನಂ  
 ಮಧುರಾದ್ವೈತಮುಪಾಸ್ಮಹೇ ಮಹಃ || 3.38 ||

ಜನನಾತರೇಽಪಿ ಜಗದೇಕಮಂಡನೇ  
 ಕಮನೀಯಧಾಮ್ನಿ ಕಮಲಾಯತೇಕ್ಷಣೇ |  
 ವ್ರಜಸುಂದರೀಜನವಿಲೋಚನಾಮೃತೇ  
 ಚಪಲಾನಿ ಸಂತು ಸಕಲೇಂದ್ರಿಯಾಣಿ ಮೇ || 3.39 ||

ಮುನಿಶ್ರೇಣೀವಂದ್ಯಂ ಮದಭರಲಸದ್ವಲ್ಲವವಧೂ -  
 ಸ್ತನಶ್ರೋಣೀಬಿಂಬಸ್ತಿಮಿತನಯನಾಂಭೋಜಸುಭಗಂ |  
 ಪುನಃ ಶ್ಲಾಘಾಭೂಮಿಂ ಪುಲಕಿತಗಿರಾಂ ನೈಗಮಗಿರಾಂ  
 ಘನಶ್ಯಾಮಂ ವಂದೇ ಕಿಮಪಿ ಕಮನೀಯಾಕೃತಿ ಮಹಃ || 3.40 ||

ಅನುಚುಂಬತಾಮವಿಚಲೇನ ಚೇತಸಾ  
 ಮನುಜಾಕೃತೇರ್ಮಧುರಿಮಶ್ರಿಯಂ ವಿಭೋಃ |  
 ಅಯಿ ದೇವ ಕೃಷ್ಣ ದಯಿತೇತಿ ಜಲ್ಪತಾ -  
 ಮಪಿ ನೋ ಭವೇಯುರಪಿ ನಾಮ ತಾದೃಶಾಃ || 3.41 ||

ಕಿಶೋರವೇಷೇಣ ಕೃಶೋದರೀದೃಶಾಂ  
 ವಿಶೇಷದೃಶ್ಯೇನ ವಿಶಾಲಲೋಚನಂ |  
 ಯಶೋದಯಾ ಲಬ್ಧಯಶೋನವಾಂಬುಧೇ -  
 ನಿಶಾಮಯೇ ನೀಲನಿಶಾಕರಂ ಕದಾ || 3.42 ||

ಪ್ರಕೃತಿರವತು ನೋ ವಿಲಾಸಲಕ್ಷ್ಮ್ಯಾಃ  
 ಪ್ರಕೃತಿಜಡಂ ಪ್ರಣತಾಪರಾಧವೀಧ್ಯಾಂ |  
 ಸುಕೃತಿಕೃತಪದಂ ಕಿಶೋರಭಾವೇ  
 ಸುಕೃತಿಮನಃ ಪ್ರಣಿಧಾನಪಾತ್ರಮೋಜಃ || 3.43 ||

ಅಪಹಸಿತ ಸುಧಾಮದಾವಲೇಪೈ -  
 ರತಿಸುಮನೋಹರಮಾರ್ದ್ರಮಂದಹಾಸೈಃ |  
 ವ್ರಜಯುವತಿವಿಲೋಚನಾವಲೇಹ್ಯಂ  
 ರಮಯತು ಧಾಮ ರಮಾವರೋಧನಂ ನಃ || 3.44 ||

ಅಂಕೂರಿತಸ್ಮೇರದಶಾವಿಶೇಷೈ -  
 ರಶ್ರಾಂತಹರ್ಷಾಮೃತವರ್ಷಮಕ್ಷಾಂ |  
 ಸಂಕ್ರೀಡತಾಂ ಚೇತಸಿ ಗೋಪಕನ್ಯಾ -  
 ಘನಸ್ತನಸ್ವಸ್ತಯನಂ ಮಹೋ ನಃ || 3.45 ||

ಮೃಗಮದಪಂಕಸಂಕರವಿಶೇಷಿತವನ್ಯಮಹಾ -  
 ಗಿರಿತಟಗಂಡಗೈರಿಕಘನದ್ರವವಿದ್ರುಮಿತಾಂ |  
 ಅಜಿತಭುಜಾಂತರಂ ಭಜತ ಹೇ ಬತಗೋಪವಧೂ -  
 ಸ್ತನಕಲಶಸ್ಥಲೀಘುಸೃಣಮರ್ದನಕರ್ದಮಿತಂ || 3.46 ||

ಆಮೂಲಪಲ್ಲವಿತಲೀಲಮಪಾಂಗಜಾಲೈ -  
 ರಾಸಿಂಚತೀ ಭುವನಮಾದೃತಗೋಪವೇಷಾ |  
 ಬಾಲಾಕೃತಿರ್ಮೃದುಲಮುಗ್ಧಮುಖೇಂದುಬಿಂಬಾ  
 ಮಾಧುರ್ಯಸಿದ್ಧಿರವತಾನ್ಮಧುವಿದ್ವಿಷೋ ನಃ || 3.47 ||

ವಿರಣನ್ಮಣಿನೂಪುರಂ ವ್ರಜೇ  
 ಚರಣಾಂಭೋಜಮುಪಾಸ್ವ್ವ ಶಾರ್ಙ್ಗಣಃ |  
 ಸರಸೇ ಸರಸಿ ಶ್ರಿಯಾಶ್ರಿತಂ  
 ಕಮಲಂ ವಾ ಕಲಹಂಸನಾದಿತಂ || 3.48 ||

ಶರಣಮಶರಣಾನಾಂ ಶಾರದಾಂಭೋಜನೇತ್ರಂ  
 ನಿರವಧಿಮಧುರಿಮ್ನಾ ನೀಲವೇಷೇಣ ರಮ್ಯಂ |  
 ಸ್ಮರಶರಪರತಂತ್ರಸ್ಮೇರನೇತ್ರಾಂಬುಜಾಭಿ -  
 ವ್ರಜಯುವತಿಭಿರವ್ಯಾಧ್ ಬ್ರಹ್ಮ ಸಂವೇಷ್ಟಿತಂ ನಃ || 3.49 ||

ಸುವ್ಯಕ್ತಕಾಂತಿಭರಸೌರಭದಿವ್ಯಗಾತ್ರ -  
 ಮವ್ಯಕ್ತಯೌವನಪರೀತಕಿಶೋರಭಾವಂ |  
 ಗವ್ಯಾನುಪಾಲನವಿಧಾವನುಶಿಷ್ಟಮವ್ಯಾ -  
 ದವ್ಯಾಜರಮ್ಯಮಖಿಲೇಶ್ವರವೈಭವಂ ನಃ || 3.50 ||

ಅನುಗತಮಮರೀಣಾಮಂಬರಾಲಂಬಿನೀನಾಂ  
 ನಯನಮಧುರಿಮಶ್ರೀನರ್ಮನಿರ್ಮಾಣಸೀಮ್ನಾಂ |  
 ವ್ರಜಯುವತಿವಿಲಾಸವ್ಯಾಪೃತಾಪಾಂಗಮವ್ಯಾ -  
 ತ್ರಿಭುವನಸುಕುಮಾರಂ ದೇವಕೈಶೋರಕಂ ನಃ || 3.51 ||

ಆಪಾದಮಾಚೂಡಮತಿಪ್ರಸಕ್ತೈ -  
 ರಾಪೀಯಮಾನಾ ಯಮಿನಾಂ ಮನೋಭಿಃ |  
 ಗೋಪೀಜನಜ್ಞಾತರಸಾವತಾದ್ವೋ  
 ಗೋಪಾಲಭೂಪಾಲಕುಮಾರಮೂರ್ತಿಃ || 3.52 ||

ದಿಷ್ಟ್ಯಾ ಬೃಂದಾವನಮೃಗದೃಶಾಂ ವಿಪ್ರಯೋಗಾಕುಲಾನಾಂ  
 ಪ್ರತ್ಯಾಸನ್ನಂ ಪ್ರಣಯಚಪಲಾಪಾಂಗವೀಚೀತರಂಗೈಃ |  
 ಲಕ್ಷ್ಮೀಲೀಲಾಕುವಲಯದಳಶ್ಯಾಮಲಂ ಧಾಮ ಕಾಮಾನ್  
 ಪುಷ್ಟೀಯಾನ್ನಃ ಪುಲಕಮುಕುಳಾಭೋಗಭೂಷಾವಿಶೇಷಂ || 3.53 ||

ಜಯತಿ ಗುಹಶಿಖೀಂದ್ರಪಿಂಛಮೌಳಿ -  
 ಸ್ಸುರಗಿರಿಗೈರಿಕಕಲ್ಪಿತಾಂಗರಾಗಃ |  
 ಸುರಯುವತಿವಿಕೀರ್ಣಸೂನವರ್ಷ -  
 ಸ್ನಪಿತವಿಭೂಷಿತಕುಂತಲಃ ಕುಮಾರಃ || 3.54 ||

ಮಧುರಮಂದಶುಚಿಸ್ಮಿತಮಂಜುಲಂ  
 ವದನಪಂಕಜಮಂಗಜವೇಲ್ಲಿತಂ |  
 ವಿಜಯತಾಂ ವ್ರಜಬಾಲವಧೂಜನ -  
 ಸ್ತನತಲೀವಿಲುಠನ್ನಯನಂ ವಿಭೋಃ || 3.55 ||

ಅಲಸವಿಲಸನ್ಮುಗ್ಧಸ್ಥಿಗ್ಧಸ್ಥಿತಂ ಪ್ರಜಸುಂದರೀ -

ಮದನಕದನಸ್ವಿನ್ನಂ ಧನ್ಯಂ ಮಹದ್ವದನಾಂಬುಜಂ |  
ತರುಣಮರುಣಜ್ಯೋತ್ಸ್ನಾ ಕಾತ್ಸ್ಯಾ ಸ್ಮಿತಸ್ವಪಿತಾಧರಂ  
ಜಯತಿ ವಿಜಯಶ್ರೇಣೀಮೇಣೀದೃಶಾಂ ಮದಯನ್ಮಹಃ || 3.56 ||

ರಾಧಾಕೇಳಿಕಟಾಕ್ಷವೀಕ್ಷಿತಮಹಾವಕ್ಷಃಸ್ಥಲೀಮಂಡನಾ

ಜೀಯಾಸುಃ ಪುಲಕಾಂಕುರಾಸ್ತ್ರಭುವನಸ್ವಾದೀಯಸಸ್ತೇಜಸಃ |  
ಕ್ರೀಡಾಂತಪ್ರತಿಸುಪ್ತದುಗ್ಧತನಯಾಮುಗ್ಧಾವಬೋಧಕ್ಷಣ -  
ತ್ರಾಸಾರೂಢದೃಢೋಪಗೂಹನಮಹಾಸಾಮ್ರಾಜ್ಯಸಾಂದ್ರಶ್ರಿಯಃ || 3.57 ||

ಸ್ಥಿತಸ್ತುತಸುಧಾಧರಾಮದಶಿಖಂಡಿಬರ್ಹಾಂಕಿತಾ

ವಿಶಾಲನಯನಾಂಬುಜಾ ಪ್ರಜವಿಲಾಸಿನೀವಾಸಿತಾಃ |  
ಮನೋಜ್ಞಮುಖಪಂಕಜಾ ಮಧುರವೇಣುನಾದದ್ರವಾ  
ಜಯಂತಿ ಮಮ ಚೇತಸಶ್ಚಿರಮುಪಾಸಿತಾ ವಾಸನಾಃ || 3.58 ||

ಜೀಯಾದಸೌ ಶಿಖಿಶಿಖಂಡಕೃತಾವತಂಸಾ

ಸಂಸಿದ್ಧಿಕೀ ಸರಸಕಾಂತಿಸುಧಾಸಮೃದ್ಧಿಃ |  
ಯದ್ಬಿಂದುಲೇಶಕಣಿಕಾಪರಿಮಾಣಭಾಗ್ಯಃ  
ಸೌಭಾಗ್ಯಸೀಮಪದಮಂಚತಿ ಪಂಚಬಾಣಃ || 3.59 ||

ಆಯಾಮೇನ ದೃಶೋರ್ವಿಶಾಲತರಯೋರಕ್ಷಯ್ಯಮಾದ್ರ್ಯಸ್ಥಿತ -

ಚ್ಛಾಯಾಧರ್ಷಿತಶಾರದೇಂದುಲಲಿತಂ ಚಾಪಲ್ಯಮಾತ್ರಂ ಶಿಶೋಃ |  
ಆಯಾಸಾನಪರಾನ್ವಿಧೂಯ ರಸಿಕೈರಾಸ್ವಾದ್ಯಮಾನಂ ಮುಹು -  
ರ್ಜೀಯಾದುನ್ಮದವಲ್ಲವೀಕುಚಭರಾಧಾರಂ ಕಿಶೋರಂ ಮಹಃ || 3.60 ||

ಸ್ಕಂಧಾವಾರಸದೋ ಪ್ರಜಾಃ ಕತಿಪಯೇ ಗೋಪಾಸ್ಸಹಾಯಾದಯಃ

ಸ್ಕಂಧಾಲಂಬಿನಿ ವತ್ಸದಾಮ್ನಿ ಧನದಾ ಗೋಪಾಂಗನಾಃ ಸ್ವಾಂಗನಾಃ |  
ಶೃಂಗಾರಾ ಗಿರಿಗೈರಿಕಂ ಶಿವ ಶಿವ ಶ್ರೀಮಂತಿ ಬರ್ಹಾಣಿ ಚ  
ಶೃಂಗಗ್ರಾಹಿಕಯಾ ತಥಾಪಿ ತದಿದಂ ಪ್ರಾಹುಸ್ಥಿಲೋಕೇಶ್ವರಂ || 3.61 ||

ಶ್ರೀಮದ್ಭರ್ಗಿಶಿಖಂಡಮಂಡನಜುಷೇ ಶ್ಯಾಮಾಭಿರಾಮತ್ವಿಷೇ  
 ಲಾವಣ್ಯೈಕರಸಾವಸಿಕ್ತವಪುಷೇ ಲಕ್ಷ್ಮೀಸರಃಪ್ರಾವೃಷೇ |  
 ಲೀಲಾಕೃಷ್ಣರಸಜ್ಞಧರ್ಮಮನಸೇ ಲೀಲಾಮೃತಸ್ತೋತ್ರಸೇ  
 ಕೇ ವಾ ನ ಸ್ಪೃಹಯಂತಿ ಹಂತ ಮಹಸೇ ಗೋಪೀಜನಪ್ರೇಯಸೇ || 3.62 ||

ಆಪಾಟಲಾಧರಮಧೀರವಿಲೋಲನೇತ್ರ -  
 ಮಾಮೋದನಿರ್ಭರಿತಮದ್ಭುತಕಾಂತಿಪೂರಂ |  
 ಆವಿಸ್ಮಿತಾಮೃತಮನುಸ್ಮೃತಿಲೋಭನೀಯ -  
 ಮಾಮುದ್ರಿತಾನನ ಮಹೋ ಮಧುರಂ ಮುರಾರೇಃ || 3.63 ||

ಜಾಗೃಹಿ ಜಾಗೃಹಿ ಚೇತ -  
 ಶ್ಚಿರಾಯ ಚರಿತಾರ್ಥತಾ ಭವತಃ |  
 ಅನುಭೂಯತಾಮಿದಮಿದಂ  
 ಪುರಃ ಸ್ಥಿತಂ ಪೂರ್ಣನಿರ್ವಾಣಂ || 3.64 ||

ಚರಣಯೋರರುಣಂ ಕರುಣಾದ್ರ್ಯಯೋಃ  
 ಕಚಭರೇ ಬಹುಳಂ ವಿಪುಲಂ ದೃಶೋಃ |  
 ವಪುಷಿ ಮಂಜುಲಮಂಜನಮೇಚಕೇ  
 ವಯಸಿ ಬಾಲಮಹೋ ಮಧುರಂ ಮಹಃ || 3.65 ||

ಮಾಲಾಬರ್ಹಮನೋಜ್ಞಕುಂತಲಭರಾಂ ವನ್ಯಪ್ರಸೂನೋಕ್ಷಿತಾಂ  
 ಶೈಲೇಯದ್ರವಕ್ಲಪ್ತಚಿತ್ರತಿಲಕಂ ಶಾಶ್ವನ್ಮನೋಹಾರಿಣೀಂ |  
 ಲೀಲಾವೇಣುರವಾಮೃತೈಕರಸಿಕಾಂ ಲಾವಣ್ಯಲಕ್ಷ್ಮೀಮಯೀಂ  
 ಬಾಲಾಂ ಬಾಲತಮಾಲನೀಲವಪುಷಂ ವಂದೇ ಪರಾಂ ದೇವತಾಂ || 3.66 ||

ಗುರು ಮೃದುಪದೇ ಗೂಢಂ ಗುಲ್ಫೇ ಘನಂ ಜಘನಸ್ತಲೇ  
 ನಳಿನಮುದರೇ ದೀರ್ಘಂ ಬಾಹ್ವೋರ್ವಿಶಾಲಮುರಃಸ್ಥಲೇ |  
 ಮಧುರಮಧರೇ ಮುಗ್ಧಂ ವಕ್ತ್ರೇ ವಿಲಾಸಿ ವಿಲೋಚನೇ  
 ಬಹು ಕಚಭರೇ ವನ್ಯಂ ವೇಷೇ ಮನೋಜ್ಞಮಹೋ ಮಹಃ || 3.67 ||

ಜಿಹಾನಂ ಜಿಹಾನಂ ಸುಜಾನೇನ ಮೌಗ್ಧ್ಯಂ  
 ದುಹಾನಂ ದುಹಾನಂ ಸುಧಾಂ ವೇಣುನಾದ್ಯೈಃ |  
 ಲಿಹಾನಂ ಲಿಹಾನಂ ಸುಧೀರ್ಘೈರಪಾಂಗೈಃ -  
 ಮರ್ಹಾನಂದಸರ್ವಸ್ವಮೇತನ್ನಮಸ್ತಾತ್ || 3.68 ||

ಲಸದ್ಭರ್ಹಾಪೀಡಂ ಲಲಿತಲಲಿತಸ್ಮೇರವದನಂ  
 ಭ್ರಮತ್ಪ್ರೀಡಾಪಾಂಗಂ ಪ್ರಣತಜನತಾನಿರ್ವೃತಿಪದಂ |  
 ನವಾಂಭೋದಶ್ಯಾಮಂ ನಿಜಮಧುರಿಮಾಮೋದಭರಿತಂ  
 ಪರಂ ದೇವಂ ವಂದೇ ಪರಿಮಿಳಿತಕೈಶೋರಕರಸಂ || 3.69 ||

ಸಾರಸ್ಯಸಾಮಗ್ರ್ಯಮಿವಾನನೇನ  
 ಮಾಧುರ್ಯಚಾತುರ್ಯಮಿವ ಸ್ಮಿತೇನ |  
 ಕಾರುಣ್ಯತಾರುಣ್ಯಮಿವೇಕ್ಷಿತೇನ  
 ಚಾಪಲ್ಯಸಾಫಲ್ಯಮಿದಂ ದೃಶೋರ್ಮೇ || 32.70 ||

ಯತ್ರ ವಾ ತತ್ರ ವಾ ದೇವ  
 ಯದಿ ವಿಶ್ವಸಿಮಸ್ತ್ವಯಿ |  
 ನಿರ್ವಾಣಮಪಿ ದುರ್ವಾರ -  
 ಮರ್ವಾಚೀನಾನಿ ಕಿಂ ಪುನಃ || 3.71 ||

ರಾಗಾಂಧಗೋಪೀಜನವಂದಿತಾಭ್ಯಾಂ  
 ಯೋಗೀಂದ್ರಭೃಂಗೇಂದ್ರನಿಷೇವಿತಾಭ್ಯಾಂ |  
 ಆತಾಮ್ರಪಂಕೇರುಹವಿಭ್ರಮಾಭ್ಯಾಂ  
 ಸ್ವಾಮಿನ್ ಪದಾಭ್ಯಾಮಯಮಂಜಲಿಸ್ತೇ || 3.72 ||

ಅರ್ಥಾನುಲಾಪಾನ್ವ ಜಸುಂದರೀಣಾ -  
 ಮಕೃತ್ರಿಮಾಣಾಂಚ ಸರಸ್ವತೀನಾಂ |  
 ಆರ್ದ್ರಾಶಯೇನ ಶ್ರವಣಾಂಚಲೇನ  
 ಸಂಭಾವಯಂತಂ ತರುಣಂ ಗೃಣೀಮಃ || 3.73 ||

ಮನಸಿ ಮಮ ಸನ್ನಿಧತ್ತಾಂ  
 ಮಧುರಮುಖಾ ಮಂಥರಾಪಾಂಗಾ |  
 ಕರಕಲಿತಲಲಿತವಂಶಾ  
 ಕಾಪಿ ಕಿಶೋರಾ ಕೃಪಾಲಹರೀ || 3.74 ||

ರಕ್ಷಂತು ನಃ ಶಿಕ್ಷಿತಪಾಶುಪಾಲ್ಯಾ  
 ಬಾಲ್ಯಾವೃತಾ ಬರ್ಹಿಶಿಖಾವತಂಸಾಃ |  
 ಪ್ರಾಣಪ್ರಿಯಾಃ ಪ್ರಸ್ತುತವೇಣುಗೀತಾಃ  
 ಶೀತಾದೃಶೋಃ ಶೀತಲಗೋಪಕನ್ಯಾಃ || 3.75 ||

ಸ್ಮಿತಸ್ತಬಕಿತಾಧರಂ ಶಿಶಿರವೇಣುನಾದಾಮೃತಂ  
 ಮುಹುಸ್ತರಲಲೋಚನಂ ಮದಕಟಾಕ್ಷಮಾಲಾಕುಲಂ |  
 ಉರಃಸ್ಥಲವಿಲೀನಯಾ ಕಮಲಯಾ ಸಮಾಲಿಂಗಿತಂ  
 ಭುವಸ್ತಲಮುಪಾಗತಂ ಭುವನದೈವತಂ ಪಾತು ನಃ || 3.76 ||

ನಯನಾಂಬುಜೇ ಭಜತ ಕಾಮದುಘಂ  
 ಹೃದಯಾಂಬುಜೇ ಕಿಮಪಿ ಕಾರುಣಿಕಂ |  
 ಚರಣಾಂಬುಜೇ ಮುನಿಕುಲೈಕಧನಂ  
 ವದನಾಂಬುಜೇ ವ್ರಜವಧೂವಿಭವಂ || 3.77 ||

ನಿರ್ವಾಸನಂ ಹಂತ ರಸಾಂತರಾಣಾಂ  
 ನಿರ್ವಾಣಸಾಮ್ರಾಜ್ಯಮಿವಾವತೀರ್ಣಂ |  
 ಅವ್ಯಾಜಮಾಧುರ್ಯಮಹಾನಿಧಾನ -  
 ಮವ್ಯಾಢ್ವಜಾನಾಮಧಿದೈವತಂ ನಃ || 3.78 ||

ಗೋಪೀನಾಮಭಿಮತಗೀತವೇಷಹರ್ಷಾಃ -  
 ದಾಪೀನಸ್ತನಭರನಿರ್ಭರೋಪಗೂಢಂ |  
 ಕೇಳೀನಾಮವತು ರಸೈರುಪಾಸ್ಯಮಾನಂ  
 ಕಾಳಿಂದೀಪುಳಿನಚರಂ ಪರಂ ಮಹೋ ನಃ || 3.79 ||

ಖೇಲತಾಂ ಮನಸಿ ಖೇಚರಾಂಗನಾ -

ಮಾನನೀಯಮೃದುವೇಣುನಿಸ್ವನೈಃ |  
ಕಾನನೇ ಕಿಮಪಿ ನಃ ಕೃಪಾಸ್ವದಂ  
ಕಾಲಮೇಘಕಲಹೋದ್ವಹಂ ಮಹಃ || 3.80 ||

ಏಣೀಶಾಬವಿಲೋಚನಾಭಿರಲಸಶ್ರೋಣೀಭರಪ್ರೌಡಿಭಿ -

ವೇಣೀಭೂತರಸಕ್ರಮಾಭಿರಭಿತಶ್ರೇಣೀಕೃತಾಭಿವೃತಃ |  
ಪಾಣೀ ದ್ವೌ ಚ ವಿನೋದಯನ್ ರತಿಪತೇಸ್ತೂಣೀಶಯೈಸ್ನಾಯಕೈ -  
ವಾಣೀನಾಮಪದಂ ಪರಂ ವ್ರಜಜನಕ್ಷೋಣೀಪತಿಃ ಪಾತು ನಃ || 3.81 ||

ಕಾಲಿಂದೀಪುಲಿನೇ ತಮಾಲನಿಬಿಡಚ್ಛಾಯೇ ಪುರಃಸಂಚರತ್

ತೋಯೇ ತೋಯಜಪತ್ರಪಾತ್ರನಿಹಿತಂ ದಧ್ಯನ್ನಮಶ್ನಾತಿ ಯಃ |  
ವಾಮೇ ಪಾಣಿತಲೇ ನಿಧಾಯ ಮಧುರಂ ವೇಣುಂ ವಿಷಾಣಂ ಕಟಿ -  
ಪ್ರಾಂತೇ ಗಾಶ್ಚ ವಿಲೋಕಯನ್ ಪ್ರತಿಕಲಂ ತಂ  
ಬಾಲಮಾಲೋಕಯೇ || 3.82 ||

ಯದ್ಗೋಪೀವದನೇಂದುಮಂಡನಮಭೂತ್ ಕಸ್ತೂರಿಕಾಪತ್ರಕಂ

ಯಲ್ಲಕ್ಷ್ಮೀಕುಚಶಾತಕುಂಭಕಲಶವ್ಯಾಕೋಶಮಿಂದೀವರಂ |  
ಯನ್ನಿರ್ವಾಣನಿಧಾನಸಾಧನವಿಧೌ ಸಿದ್ಧಾಂಜನಂ ಯೋಗಿನಾಂ  
ತನ್ನಃ ಶ್ಯಾಮಲಮಾವಿರಸ್ತು ಹೃದಯೇ ಕೃಷ್ಣಾಭಿಧಾನಂ ಮಹಃ || 3.83 ||

ಫುಲ್ಲೇಂದೀವರಕಾಂತಿಮಿಂದುವದನಂ ಬರ್ಹಾವತಂಸಪ್ರಿಯಂ

ಶ್ರೀವತ್ಸಾಂಕಮುದಾರಕೌಸ್ತುಭಧರಂ ಪೀತಾಂಬರಂ ಸುಂದರಂ |  
ಗೋಪೀನಾಂ ನಯನೋತ್ಪಲಾರ್ಚಿತತನುಂ ಗೋಗೋಪಸಂಘಾವೃತಂ  
ಗೋವಿಂದಂ ಕಲವೇಣುನಾದನಿರತಂ ದಿವ್ಯಾಂಗಭೂಷಂ ಭಜೇ || 3.84 ||

ಯನ್ನಾಭೀಸರಸೀರುಹಾಂತರಪುಟೇ ಭೃಂಗಾಯಮಾಣೋ ವಿಧಿಃ

ಯದ್ವಕ್ಷಃ ಕಮಲಾವಿಲಾಸಸದನಂ ಯಚ್ಚಕ್ಷುಷೀ ಚೇಂದ್ರಿನೌ |

ಯತ್ಪಾದಾಬ್ಜವಿನಿಸೃತಾ ಸುರನದೀ ಶಂಭೋಃ ಶಿರೋಭೂಷಣಂ  
ಯನ್ನಾಮಸ್ಮರಣಂ ಧುನೋತಿ ದುರಿತಂ ಪಾಯಾತ್ಸ ನಃ ಕೇಶವಃ || 3.85 ||

ರಕ್ಷಂತು ತ್ವಾಮಸಿತಜಲಜೈರಂಜಲಿಃ ಪಾದಮೂಲೇ  
ಮೀನಾ ನಾಭೀಸರಸಿ ಹೃದಯೇ ಮಾರಬಾಣಾ ಮುರಾರೇಃ |  
ಹಾರಾಃ ಕಂಠೇ ಹರಿಮಣಿಮಯಾ ವಕ್ತ್ರಪದ್ಮೇ ದ್ವಿರೇಘಾಃ  
ಪಿಂಛಾಚೂಡಾಶ್ಚಿಕುರನಿಚಯೇ ಘೋಷಯೋಷಿತ್ಕಟಾಕ್ಷಾಃ || 3.86 ||

ದಧಿಮಥನನಿನಾದೈಸ್ಸಕ್ತನಿದ್ರಃ ಪ್ರಭಾತೇ  
ನಿಭೃತಪದಮಗಾರಂ ವಲ್ಲವೀನಾಂ ಪ್ರವೃಷ್ಟಃ |  
ಮುಖಕಮಲಸಮೀರೈರಾಶು ನಿರ್ವಾಪ್ಯ ದೀಪಾನ್  
ಕಬಳಿತನವನೀತಃ ಪಾತು ಗೋಪಾಲಬಾಲಃ || 3.87 ||

ಪ್ರಾತಃ ಸ್ಮರಾಮಿ ದಧಿಘೋಷವಿನೀತನಿದ್ರಂ  
ನಿದ್ರಾವಸಾನರಮಣೀಯಮುಖಾರವಿಂದಂ |  
ಹೃದ್ಯಾನವದ್ಯವಪುಷಂ ನಯನಾಭಿರಾಮ -  
ಮುನ್ನಿದ್ರಪದ್ಮನಯನಂ ನವನೀತಚೋರಂ || 3.88 ||

ಫುಲ್ಲಹಲ್ಲಕವತಂಸಕೋಲ್ಲಸ -  
ದ್ಗಲ್ಲಮಾಗಮಗವೀಗವೇಷಿತಂ |  
ವಲ್ಲವೀಚಿಕುರವಾಸಿತಾಂಗುಲೀ -  
ಪಲ್ಲವಂ ಕಮಪಿ ವಲ್ಲವಂ ಭಜೇ || 3.89 ||

ಸ್ತೇಯಂ ಹರೇರ್ಹರತಿ ಯನ್ನವನೀತಚೌರ್ಯಂ  
ಜಾರತ್ವಮಸ್ಯ ಗುರುತಲ್ಪಕೃತಾಪರಾಧಂ |  
ಹತ್ಯಾಂ ದಶಾನನಹತಿರ್ಮಧುಪಾನದೋಷಂ  
ಯತ್ಪೂತನಾಸ್ತನಪಯಃ ಸ ಪುನಾತು ಕೃಷ್ಣಃ || 3.90 ||

ಮಾರಮಾವಸ ಮದೀಯಮಾನಸೇ  
ಮಾಧವೈಕನಿಲಯೇ ಯದೃಚ್ಛಯಾ |

ಶ್ರೀರಮಾಪತಿರಿಹಾಗಮೇದಸೌ

ಕಃ ಸಹೇತ ನಿಜವೇಶ್ವಲಂಘನಂ || 3.91 ||

ಆಕುಂಚಿತಂ ಜಾನು ಕರಂ ಚ ವಾಮಂ

ನ್ಯಸ್ಯ ಕ್ಷಿತೌ ದಕ್ಷಿಣಹಸ್ತಪದ್ಮೇ |

ಆಲೋಕಯಂತಂ ನವನೀತಖಂಡಂ

ಬಾಲಂ ಭಜೇ ಕೃಷ್ಣಮುಪಾನತಾಂಗಂ || 3.92 ||

ಜಾನುಭ್ಯಾಮಭಿಧಾವಂತಂ ಪಾಣಿಭ್ಯಾಮತಿಸುಂದರಂ |

ಸುಕುಂಡಲಾಲಕಂ ಬಾಲಂ ಗೋಪಾಲಂ ಚಿಂತಯೇದುಷಃ || 3.93 ||

ವಿಹಾಯ ಕೋದಂಡಶರೌ ಮುಹೂರ್ತಂ

ಗೃಹಾಣ ಪಾಣೌ ಮಣಿಚಾರುವೇಣುಂ |

ಮಾಯೂರಬರ್ಹಂ ಚ ನಿಜೋತ್ತಮಾಂಗೇ

ಸೀತಾಪತೇ ತ್ವಾಂ ಪ್ರಣಮಾಮಿ ಪಶ್ಚಾತ್ || 3.94 ||

ಅಯಂ ಕ್ಷೀರಾಂಭೋಧೇಃ ಪತಿರಿತಿ ಗವಾಂ ಪಾಲಕ ಇತಿ

ಶ್ರೀತೋಽಸ್ಮಾಭಿಃ ಕ್ಷೀರೋಪನಯನಧಿಯಾ ಗೋಪತನಯಃ |

ಅನೇನ ಪ್ರತ್ಯೂಹೋ ವ್ಯರಚಿ ಸತತಂ ಯೇನ ಜನನೀ -

ಸ್ತನಾದಪ್ಯಸ್ಮಾಕಂ ಸಕೃದಪಿ ಪಯೋ ದುರ್ಲಭಮಭೂತ್ || 3.95 ||

ಹಸ್ತಮಾಕ್ಷಿಪ್ಯ ಯಾತೋಽಸಿ ಬಲಾತ್ಕೃಷ್ಣ ಕಿಮದ್ಭುತಂ |

ಹೃದಯಾದ್ಯದಿ ನಿಯಾಸಿ ಪೌರುಷಂ ಗಣಯಾಮಿ ತೇ || 3.96 ||

ತಮಸಿ ರವಿರಿವೋದ್ಯನ್ಮಜ್ಜತಾಮಂಬುರಾಶೌ

ಪ್ಲವ ಇವ ತೃಷಿತಾನಾಂ ಸ್ವಾದುವರ್ಷೀವ ಮೇಘಃ |

ನಿಧಿರಿವ ವಿಧನಾನಾಂ ದೀರ್ಘತೀವ್ರಾಮಯಾನಾಂ

ಭಿಷಗಿವ ಕುಶಲಂ ನೋ ದಾತುಮಾಯಾತು ಶೌರಿಃ || 3.97 ||

ಕೋದಂಡಂ ಮಸೃಣಂ ಸುಗಂಧಿ ವಿಶಿಖಂ ಚಕ್ರಾಬ್ಜಪಾಶಾಂಕುಶಂ  
 ಹೈಮೀಂ ವೇಣುಲತಾಂ ಕರೈಶ್ಚ ದಧತಂ ಸಿಂದೂರಪುಂಜಾರುಣಂ |  
 ಕಂದರ್ಪಾಧಿಕಸುಂದರಂ ಸ್ಮಿತಮುಖಂ ಗೋಪಾಂಗನಾವೇಷ್ಟಿತಂ  
 ಗೋಪಾಲಂ ಸತತಂ ಭಜಾಮಿ ವರದಂ ತ್ರೈಲೋಕ್ಯರಕ್ಷಾಮಣಿಂ || 3.98 ||

ಸಾಯಂಕಾಲೇ ವನಾಂತೇ ಕುಸುಮಿತಸಮಯೇ ಸೈಕತೇ ಚಂದ್ರಿಕಾಯಾಂ  
 ತ್ರೈಲೋಕ್ಯಾಕರ್ಷಣಾಂಕಂ ಸುರನರಗಣಿಕಾಮೋಹನಾಪಾಂಗಮೂರ್ತಿಂ |  
 ಸೇವ್ಯಂ ಶೃಂಗಾರಭಾವೈರ್ನವರಸಭರಿತ್ಯೈರ್ಗೋಪಕನ್ಯಾಸಹಸ್ರೈಃ -  
 ವರ್ಂದೇಽಹಂ ರಾಸಕೇಳೀರತಮತಿಸುಭಗಂ ವಶ್ಯ ಗೋಪಾಲಕೃಷ್ಣಂ || 3.99 ||

ಕದಂಬಮೂಲೇ ಕ್ರೀಡಂತಂ ವೃಂದಾವನನಿವೇಶಿತಂ |  
 ಪದ್ಮಾಸನಸ್ಥಿತಂ ವಂದೇ ವೇಣುಂ ಗಾಯಂತಮಚ್ಯುತಂ || 3.100 ||

ಬಾಲಂ ನೀಲಾಂಬುದಾಭಂ ನವಮಣಿವಿಲಸತ್ ಕಿಂಕಿಣೀಜಾಲಬದ್ಧ -  
 ಶ್ರೋಣೀಜಂಘಾಂತಯುಗ್ಮಂ ವಿಪುಲಗುರುಣಖಪ್ರೋಲ್ಲಸತ್ಕಂಠಭೂಷಂ |  
 ಫುಲ್ಲಾಂಭೋಜಾಭವಕ್ತ್ರಂ ಹತಶಕಟಮರುತ್ ಪೂತನಾದ್ಯಂ ಪ್ರಸನ್ನಂ  
 ಗೋವಿಂದಂ ವಂದಿತೇಂದ್ರಾದ್ಯಮರವರಮಜಂ  
 ಪೂಜಯೇದ್ವಾಸರಾದೌ || 3.101 ||

ವಂದ್ಯಂ ದೇವೈರ್ಮುಕುಂದಂ ವಿಕಸಿತಕುರುವಿಂದಾಭಮಿಂದೀವರಾಕ್ಷಂ  
 ಗೋಗೋಪೀವೃಂದವೀತಂ ಜಿತರಿಪುನಿವಹಂ ಕುಂದಮಂದಾರಹಾಸಂ |  
 ನೀಲಗ್ರೀವಾಗ್ರಪಿಂಠಾಕಲನಸುವಿಲಸತ್ಕುಂತಲಂ ಭಾನುಮಂತಂ  
 ದೇವಂ ಪೀತಾಂಬರಾಡ್ಯಂ ಜಪ ಜಪ ದಿನಶೋ ಮಧ್ಯಮಾಹ್ನೇ  
 ರಮಾಯೈ || 3.102 ||

ಚಕ್ರಾಂತದ್ವಸ್ತವೈರಿವ್ರಜಮಜಿತಮಪಾಸ್ತಾವನೀಭಾರಮಾದ್ಯೈಃ -  
 ರಾವೀತಂ ನಾರದಾದ್ಯೈರ್ಮುನಿಭಿರಭಿನುತಂ ತತ್ತ್ವನಿರ್ಣೀತಹೇತೋಃ |  
 ಸಾಯಾಹ್ನೇ ನಿರ್ಮಲಾಂಗಂ ನಿರುಪಮರುಚಿರಂ ಚಿಂತಯೇನ್ನೀಲಭಾಸಂ  
 ಮಂತ್ರೀ ವಿಶ್ವೋದಯಸ್ಥಿತ್ಯಪಹರಣಪದಂ ಮುಕ್ತಿದಂ ವಾಸುದೇವಂ || 3.103 ||

ಕೋದಂಡಮೈಕ್ಷವಮಖಂಡಮಿಷುಂ ಚ ಪೌಷ್ಪಂ  
 ಚಕ್ರಾಬ್ಜಪಾಶಸೃಣಿಕಾಂಚನವಂಶನಾಲಂ |  
 ಬಿಭ್ರಾಣಮಷ್ಟವಿಧಬಾಹುಭಿರರ್ಕವರ್ಣಂ  
 ಧ್ಯಾಯೇದ್ಧರಿಂ ಮದನಗೋಪವಿಲಾಸವೇಷಂ || 3.104 ||

ಅಂಗುಳ್ಯಾ ಕಃ ಕವಾಟಂ ಪ್ರಹರತಿ ಕುಟಿಲೇ ಮಾಧವಃ ಕಿಂ ವಸಂತೋ  
 ನೋ ಚಕ್ರೀ ಕಿಂ ಕುಲಾಲೋ ನ ಹಿ ಧರಣಿಧರಃ ಕಿಂ ದ್ವಿಜಿಹ್ವಃ ಘಣೀಂದ್ರಃ |  
 ನಾಹಂ ಧಾರಾಹಿಮದೀ ಕಿಮಸಿ ಖಗಪತಿನೋ ಹರಿಃ ಕಿಂ ಕಪೀಂದ್ರಃ  
 ಇತ್ಯೇವಂ ಗೋಪಕನ್ಯಾ ಪ್ರತಿವಚನಜಿತಃ ಪಾತು ವಶ್ಚಕ್ರಪಾಣಿಃ || 3.105 ||

ರಾಧಾಮೋಹನಮಂದಿರಾದುಪಗತಶ್ಚಂದ್ರಾವಳೀಮೂಚಿವಾನ್  
 ರಾಧೇ ಕ್ಷೇಮಮಯೇಽಸ್ತಿ ತಸ್ಯ ವಚನಂ ಶ್ರುತ್ವಾಹ ಚಂದ್ರಾವಳೀ |  
 ಕಂಸ ಕ್ಷೇಮಮಯೇ ವಿಮುಗ್ಧಹೃದಯೇ ಕಂಸಃ ಕ್ಷ ದೃಷ್ಟಸ್ತ್ವಯಾ  
 ರಾಧಾ ಕ್ಷೇತಿ ವಿಲಜ್ಜಿತೋ ನತಮುಖಃ ಸ್ಮೇರೋ ಹರಿಃ ಪಾತು ವಃ || 3.106 ||

ಯಾ ಪ್ರೀತಿರ್ವಿದುರಾರ್ಪಿತೇ ಮುರರಿಪೋ ಕುಂತ್ಯರ್ಪಿತೇ ಯಾದೃಶೀ  
 ಯಾ ಗೋವರ್ಧನಮೂರ್ಧ್ನಿ ಯಾ ಚ ಪೃಥುಕೇ ಸ್ತನ್ಯೇ ಯಶೋದಾರ್ಪಿತೇ |  
 ಭಾರದ್ವಾಜಸಮರ್ಪಿತೇ ಶಬರಿಕಾದತ್ತೇಽಧರೇ ಯೋಷಿತಾಂ  
 ಯಾ ಪ್ರೀತಿರ್ಮುನಿಪತ್ನಿಭಕ್ತಿರಚಿತೇಽಪ್ಯತ್ರಾಪಿ ತಾಂ ತಾಂ ಕುರು || 3.107 ||

ಕೃಷ್ಣಾನುಸ್ಮರಣಾದೇವ ಪಾದಸಂಘಾತಪಂಜರಃ |  
 ಶತಧಾ ಭೇದಮಾಯಾತಿ ಗಿರಿವರ್ಜಹತೋ ಯಥಾ || 3.108 ||

ಯಸ್ಯಾತ್ಮಭೂತಸ್ಯ ಗುರೋಃ ಪ್ರಸಾದಾ -  
 ದಹಂ ವಿಮುಕ್ತೋಽಸ್ಮಿ ಶರೀರಬಂಧಾತ್ |  
 ಸರ್ವೋಪದೇಷ್ಟುಃ ಪುರುಷೋತ್ತಮಸ್ಯ  
 ತಸ್ಯಾಂಘ್ರಿಪದ್ಮಂ ಪ್ರಣತೋಽಸ್ಮಿ ನಿತ್ಯಂ || 3.109 ||

|| ಶ್ರೀ ಕೃಷ್ಣಕರ್ಣಾಮೃತಂ ಸಮಾಪ್ತಂ ||